



Ба 10.230

ВІТАЛІ ВОЛЬСКІ

Несцерка



ДЗЯРЖАУЧАЕ ВЫДАВЕЦТВА БССР
МІНСК • 1946



~~БА 8
25857~~ БА 10230

ВІТАЛЬ ВОЛЬСКІ

НЕ СЦЕРКА

Камедыя ў 3-х дзеях

Зад. № 10230. Изд. 1963 г. БА 10230.
— 1964 г.



ДЗЯРЖАЎНАЕ ВЫДАВЕЦТВА БССР
МІНСК 1946

25.04.2009

ДЗЕЙНЫЯ АСОБЫ

Несцерка.

Юрась.

Насця—дачка ганчара Мацея.

Мальвіна—жонка ганчара Мацея.

Мацей—ганчар.

Шкаляр Самахвальскі.

Пан Бараноўскі.

Першы шляхцюк.

Другі шляхцюк.

Суддзя.

Казак.

Дзеўка Ульяна.

Шляхціц-элегант.

Антон.

Антоніх.

Мядзведзь.

Скамарох.

Сяляне, рамеснікі, гандляры, скамарохі,
госці на вяселлі.

ДЗЕЯ ПЕРШАЯ

КАРЦІНА I

Кірмаш.

З боку, з-за куліс, аглядаючыся, выбягáе на сцéну перад заслонай
Несцерка. Убачыў публіку ў зале, спыніўся. Кланяецца.

Несцерка (перед заслонай, да публікі). Добры вечар,
сябры! Эге, колькі вас тут сабралася! Не раўнуючы, як дроў
у лесе. Але-ж ці няма сярод вас і тых дурняў, што за мною
гоняцца? (Углядзецца ў залу.) Здаецца, няма... Вядома, у
страха вочы вялікія. Апёкся на малацэ, дык і на халодную

ваду дзьмуць будзеш. Вы-ж, мусіць, не ведаеце, браточки, якая мяне бяда спаткала?.. Іду гэта я на хутары, да шляхты, каб зарабіць трохі, а дарога вядзе праз балота. Тут бачу я, конь нейчы ў балоце топіцца, а гаспадар каля яго бегае, бядуе, лемантуюе, на дапамогу кліча, а навокал няма нікога апроч мяне. Ну, я адразу кінуўся, ухапіў каня за хвост ды цягну, і гаспадар таксама цягне. Выцягнулі мы каня, каб не я, загінуў-бы конь. Аж на тую бяду хвост у каня адараўся. Дык гаспадар, дурны шляхцюк, замест таго, каб падзякаваць, на мяне-ж і накінуўся: «Ты, кажа, у маёй кабылы хвост адараў, дык і плаці за гэта, а калі не,—да суддзі!» Схапіў мяне за каўнер і не пускае. Тады я вырваўся і пабег. Я бягу, і ён за мною. Я на мост, і ён за мною. Ледзь не злавіў, але я з мосту ўніз, у ваду, а пад мостам. на тую бяду, кабета нейкая бялізну мые. Дык я на яе незнарок ускочыў і разам з ёю ў ваду!.. Вылез я з вады... А баба? Баба таксама вылезла. От крыку было! Тут за мной яшчэ нейкі ўвязаўся, відаць, муж гэтай кабеты. Доўга гналіся, амаль да самага мястэчка. Ледзь уцёк ад іх, ледзьве выратаваўся! Халера тых шляхцюкоў на маю галаву прынесла! Бягучы, нібы жару ўхапіўши! Каб яны прахам пайшлі! Калі-б злавілі, у турму пацягнулі-б! Але трасцу яны зловяць! Не такі Несцерка чалавек, каб жыўцом ды ў руکі давацца... Але дзе-ж гэта я апынуўся? (Разглядае заслону.) А божа, як тут ясна, як тут красна! Палац ды годзе! (Заслона ўзнімаецца.) Браточки мае любяя! Гэта-ж я на фэст трапіў!

На сцэне перад Несцеркам кірмаш у мястэчку. Шум, мітусня, гоман. Палаткі і крамы. Вісяць бублікі і абаранкі, цацкі, усялякія ласункі, рознастайныя істужкі і пацеркі для дзяўчат, каляровыя хусткі для кабет. Рушыща ва ўсе бакі стракаты, маліёнічы натоўп сялян, гандляроў, рамеснікаў. Павольна і гаранліва праходзяць шляхціцы, паны і падпанкі. Сплююць жабракі, граюць лірнікі. Пад адной з паветак Мальвіна прадае ганчарныя вырабы. Чувашы галасы гандляроў і гандлярак.

Першы.

Добрае піва,
Ўсім на дзіва!
Хто хоча мёду,
Мёду на выгоду?

Другі.

Гузікі, пацеркі, істужкі!
Купляйце, дзяўчаткі-падружкі!

Трэці.

Кашулі, спадніцы,
Ручнікі вышываныя!

Мальвіна.

Міскі, талеркі,
Гаршкі маляваныя!

Чацверты. Салодкія цукеркі,—
Ласунак для кахранкі!
Свежыя куханы,
Гарачыя баранкі!

Пяты. Прыгожыя хусткі,
Хусткі для кабетак!

Шосты. Лялькі, свісцёлкі,
Цацкі для дзетак!

Мальвіна. Панове! Калі ласка, даражэнкія! Сюды зірніце, ягамосці! Міскі, талеркі, гаршкі! Уласнага вырабу! Дальбог, добрыя! Дальбог, прыгожыя! Кожнаму да патрэбы! Кожнаму да спадобы!

Несцерка (спыніўся каля *Мальвіны*). Але-ж і кірмаш!.. Людзей, як вады, не раўнуючы! Цякуць, нібы раўчукі ў мора! Круцяцца, нібы віхор іх носіць!

Гандляркі акружылі Несцерку з усіх бакоў, прапануючы яму свае тавары.
Кожная цягне яго да сябе.

Першая гандлярка. Пакаштуйце, панок, мой салодкі мяドок!

Другая гандлярка. Гарэлкі кілішак для здароўя кішак!

Трэцяя гандлярка. Чаго жадае пан? Я маю ўсё што трэба!

Чацвертая гандлярка. Зірні, панок, сюды!

Пятая гандлярка. Васпан, хадзем да крамы!

Несцерка. А чаго-ж тут толькі няма?! От, каб гроши былі!

Мальвіна (грозна). Што?! Пакупніка адбіваць? Преч, нягодніцы, зводніцы! Каб вам дух заняло! Каб вы свету не бачылі! (Параразгняла гандлярк; да Несцеркі ветліва.) Зірні, панок, які эбанок! Чуеш, як звініць? На цябе глядзіць! (Дае Несцерку эбан.)

Гандлярка (перапыняе, да Несцеркі). Кашулі, спадніцы!..

Мальвіна (гоніць гандлярку). Кінь, сараматніца, шаляніца, дурніца! Згінь бліскавіцай!

Гандлярка (з-пад рукі *Мальвіны*). Ручнікі вышываныя!..

Мальвіна (адштурхнула яе, да Несцеркі). Міскі фарбаваныя, прыгожыя, маліваныя! Глядзі, якія кветкі, каб былі здаровы твае дзеткі! А крыжыкі, а рыскі? Дальбог, прыгожыя міскі!

Несцерка (бярэ міску, глядзіць на Мальвіну). Прыгожая!

Мальвіна. Ты пра каго?

Несцерка. Пра міску.

Мальвіна. Прауду кажаш. Вазьмі талерачку, панок! Бяры і гэтую, галубок! (Дае талеркі.) Каб з гэтай кварты выпіць гарэлкі, а закусіць ды з гэтай талеркі! (Дае кварту.)

Несцерка (бярэ). І гэта добрая.

Першая гандлярка. Глядзі, колькі панакупляў!

Другая гандлярка. Заўсёды ёй шанцуе!

Мальвіна. Гаршчок бяры, васпане.

Несцерка (бярэ гаршчок). Гаршчок таксама ладны.

Мальвіна. Прыйгожы, зграбны! На цябе пазірае, купіць запрашае!

Несцерка. У печ яго шкада паставіць, — цацка! (Не ведае, што з гэтым усім рабіць, ледзь трymae ў руках.)

Мальвіна. Вядома, цацка!.. Асцярожна! Купляй, панок, пакуль не позна. Гаспадыня дзякаваць будзе.

Несцерка (ставіць усё на месца). Мая-ж ты ластаўка, не куплю.

Мальвіна (здзіўлена). Чаму? З цябе я многа не вазьму! Да души, добрыя міскі!

Несцерка. Грошай няма! (Паказвае пустыя кішэні.)

Трэцяя гандлярка. Ага, не купляе!

Чацвертая гандлярка. Так ёй і трэба!

Мальвіна (нездаволена). Няма?! От, навіна! Дык чаго на кірмаш прышоў? Ну і панок, трасца табе ў бок! Каб на цябе ліха!

Несцерка. Ціха, кабетка, ціха! Тримай пры сабе сваё ліха!

Мальвіна. Чаго сюды прышоў? Праходзь сабе далей! Няма чаго стаяць ды каля тавару ацірацца! Ідзі сабе хутчэй! У вочы мне не лезь, калі не купляеш!

Несцерка. Глядзі, якая жанчына злая! Ці ты шалёная, ці дурная? Скуль тае злосці поўныя косці!.. І пастаяць нельга! Можа і за гэта гроши возьмеш?

Мальвіна (злуе). Ён яшчэ гаворыць! Каб цябе людзі не зналі! Каб цябе чорт схапіў!

Несцерка (разважна). У чорта спіна сцёрта, на ім не паедзеш, а за мяне, цётка, не бойся, мяне чорт не возьме, хутчэй цябе, бо вельмі-ж ты да яго падобна!

Мальвіна. Што?! Каб ты здох! Ражон табе ў горла,

валашуга! Чулі?! Каб ты свету не бачыў! Каб табе ногі паламала! Каб табе руکі павыкруціла, зладзюга!

Несцерка (лагодна). Другім разам куплю, калі гроши будуць.

Мальвіна. Не дачакаеш ты з родам тваім!

Несцерка. Годзе лаяцца, здароўе папсуеш. Ты-ж і без таго кволая.

Мальвіна. Галаву каб ты згубіў! Прэч! валашуга! шыбенік!

Несцерка. От людзі, нават і пастаяць не дадуць!

Мальвіна. Ідзі! Каб ты скроль зямлю пайшоў!..

Першая гандлярка (да астатніх). Хадзем дахаты! Больш ніхто не купіць.

Другая гандлярка. Праўду кажаш! (Гандляркі выходзяць.)

Несцерка. Куды-ж гэта мне ісці? Нікога-ж я тут не ведаю, першы раз сюды трапіў.

З'яўляюцца шляхцюкі.

(Заўважыў шляхцюкоў.) Ой, ліха! Шляхцюкі! Мяне шукаюць! Трэба ратавацца! (Знікае.)

Першы шляхцюк. Ці няма тут нашага злыдня? (Таямніча.) Мне здаецца, я бачыў яго каля базару. (Аглядаецца.)

Другі шляхцюк. Усё можа быць; васпане. Трэба сачыць добра. Як толькі зловім, дык адразу да суддзі. Няхай яго правучыць!

Першы шляхцюк. Без суда не абыйдзеца.

Другі шляхцюк. Ты глядзі, васпан, у адзін бок, а я буду глядзець у другі. Ён ад нас не схаваецца!

Мальвіна (кінулася да шляхцюкоў). Панове! Сябры! Ягамосці! Калі ласка! Падыходзьце! Купляйце! Прыгожыя талеркі, міскі, гаршкі ўласнага вырабу! Кожнаму па патрэбы, кожнаму да сплоды! (Шляхцюкі праходзяць, не звяртаючы на яе ўвагі.) Не, сёння, відаць, нічога больш не прадам. Ды хопіць такі, даволі! Панакуплялі, дзякаваць Богу, нямала. Але дзе-ж гэта Мацей, каб на яго ліха! Не заставацца-ж мне тут адной з гэтаймі гаршкамі!

Кладзе гаршкі ды міскі ў кощ, не заўважаючы, як з боку з'явілася Насця і Юрэс. Хлопец і дзяўчына моўкі развітваюцца.

Юрась выходзіць. Насця падышла да Мальвіны.

Насця. Мама...

Мальвіна. Дзе-ж гэта ты ўбавілася, дачушка? Час ужо дахаты ісці, а тут ні дачкі, ні бацькі! Напэўна, ізноў з Юркам гуляла?

Насця схіліла галаву, маўчыць.

Мальвіна (узвышае голас). Выкінуць яго трэба з галавы. Ён табе не раўня!

Насця. Мама, вы-ж самі ведаце,—ён мяне любіць і я яго таксама.

Мальвіна. Цьфу, дурненъкая!.. І што гэта за слова такія: любіць, люблю!.. У мае гады дзеёўкі пра гэта і не чулі і не ведалі. Любіць можна толькі багатых ды шляхетных, калі маці дазволіць. А ён што? Галота нейкая, ні роду, ні племені! Шэлега пры души не мае, а сам да такіх паважных людзей, як мы, у сваты пхнецца. (Схапіла некалькі місак.) Не, дачушка, адмовіла я яму і досыць! У жыцці гэтага не будзе! Забудзь пра яго і думаць. (Хоча ісці.)

Насця. Калі-ж я не магу.

Мальвіна. Глупства! Бяры прыклад з мяне.

Насця (перапыняе). Але-ж і вы, матуля, не за пана якога вышлі, а за тату.

Мальвіна (паставіла міскі жывава). От за тое цяпер і пакутую! Не па сваёй волі і вышла... О, калі-б мне волю далі! Я, напэўна, даўно паней зрабілася-б! Я-ж была разумнейшая за цябе. Ого! Казала я сваёй маці-нядобожчыцы: не аддавайце мяне, матуля, за простага мужыка, за ганчара. Усе мае падругі ў людзі вышлі: адна за войтам, другая за эканомам, трэцяя за пісарам, за вучоным чалавекам... А я што? Гаршкамі гандлюю!.. Мне-б пачакаць яшчэ трохі, можа і са мной які панок пабраўся-б, дык маці мая, нядобожчыца, светлай памяці, усё—ідзі ды ідзі, даволі табе, кажа, у дзеёўках сядзець. От і пайшла, сабе на ліха, за твойго бацьку, за старога дурня, за ганчара; от жыву за ім, за гультаём... (Ізноў бярэ міскі.)

Насця. Кіньце, мама...

Мальвіна (спынілася). Як гэта, «кіньце»? Людзі ў шчасці ды ў багацці жывуць, як мак у гародзе квітнеюць, а я марнею сабе ды сохну, як тая былінка занядбаная пры дарозе. Счарнела ды спапялела ўся без пары, нібы тая лучынка сасновая! Дзе мае маладыя гадочки? Дзе мая дзячочая краса? Усё прахам пайшло, усё з вадой сплыло, нібы і не было ніколі! І ўсё праз яго, праз бацьку твойго!

Насця (убок). Усё да бацькі чэпіцца! (Голасна.) Наш тата добры! (Дапамагае Мальвіне прыбіраць гаршкі ды міскі.)

Мальвіна (не слухаючы). Вось я і думаю сабе: калі мне не пашанцевала, дык няхай затое хоць дачка мая ў людзі выйдзе. З багатым, ды шляхетным, ды вучоным не прападзеш. Ніколі з ім гора не спазнаеш, а з бедняком, з бедалагай, — загінеш без карысці. Па-людску ніколі жыць не будзеш. Заўсёды ў клопаце ды ў турботах, у бядзе ды ў нястачы. Баюся я, каб і табе гэтак не давялося-б. А ты-ж, Насця, не абы хто, — дачка бацькоў сумленных ды паважных, гаспадароў добрых, а сама вунь якая, — прыгожая ды стройная, нібы тая бярозка маладая.

Насця. Юрась добры. Ён работы не баіцца, а сэрца ў яго залатое.

Мальвіна. Глупства! Німа чаго казаць — ён хлопец працаўты, не гультай, барані божа, не п'яніца. Усё зрабіць можа, але-ж бедны! А хто бедны, той шчасця не мае.

Насця. Са мною ён будзе мець шчасце. (Узяла некалькі гаршкоў і пайшла.)

Мальвіна. І не думай! (Убок.) Ой, бачу я, хутчэй трэба са шкаляром вяселле ладзіць.

Насця вярнулася.

На што ён табе? Хай тваё сэрцайка аб ім не дбае. Чым табе шкаляр не жаніх? Праўда, ён не вельмі прыгожы, але затое разумны, вучоны, з панамі знаеца. Скончыць навучанне, багатую, мусіць, пасаду атрымае. А пра Юрку, галоту, і не думай.

З'яўляецца шкаляр.

Шкаляр (любуецца здалёку Насцяй). Бачу я, мне пашанцевала! Дзеўка хоць і з простых, але-ж вельмі прыгожая. Такую і сярод шляхцянак не знайдзеш. Мёд, а не дзеўка, дай бог кожнаму. (Задумаўся.) Дый пасагу матка, напэўна, не пашкадуе. Гроши ў іх, здаецца, ёсць.

Мальвіна (заўважыла шкаляра, да Насці). Ой, шкаляр! Лёгкі на ўспамін! Да нас ідзе! (Шкаляру.) Добры вечар, пане шкаляр!

Шкаляр (падыходзіць). Вечар добры, пані Мальвіна! Вечар добры, паненка Наста! Як маецца, пані Мальвіна, разумнейшая ў свеце жанчына?

Мальвіна. Нічога, пане шкаляр, дзякую. (Штурхае дачку.)

Насця моўчкі, схіліўшы галаву, кланяеца шкаляру.

Шкаляр. Які сёння прыгожы дзень, хвала богу! Які багаты фэст! Колькі цудоўных рэчаў! Колькі паважных паноў! Колькі прыгожых паненак! Але сапраўднай аздобай усяго кірмашу з'яўляецца вы, пані Мальвіна, і паненка Наста! (Цырамонна кланяеца). Пані выглядае, нібы ружа ў поўным квеце, а паненка Наста, нібы...

Мальвіна (перапыняе). Ах, што вы, пане шкаляр! Вы нас праста збянтэжылі. (Непрыкметна штурхае дачку.)

Насця (ціха, з дакорам). Мама!..

Мальвіна. Пане шкаляр, як вашы навучальныя справы?

Шкаляр. Дзякую за ўвагу, пані Мальвіна. Mae навучальныя справы вельмі паспяховы. Неўзабаве я скончу катэгію. Па стараюся гэта зрабіць адразу пасля вяселля.

Мальвіна. А чаму вы там навучаецеся?

Шкаляр. Я навучаюся там усім навукам адначасова. Пасля сканчэння калегіі, кім захачу, тым і буду.

Насця. А кім-жа вы будзеце?

Шкаляр. Магчыма я буду магістрам элаквенцыі.

Насця. Як? (Пырнула смехам.)

Мальвіна (дачцы, нездаволена, ціха). Цішэй ты, дурненькая! (Шкаляру, лісліва.) Ой, божа, нам простым людзям нават і не вымавіць. Слова нейкае незразумелае. Відаць, вучонае. Напэўна, замежнае.

Шкаляр (самаздаволена). О так, паважаная пані Мальвіна! Вы маеце рацю. Слова гэта чужаземнае і вучонае!—лацінскае.

Насця. А што гэта значыць па-нашаму?

Шкаляр. Па-вашаму, па-простаму, гэта значыць—майстар красамоўства. Гэта такая вучоная годнасць.

Мальвіна. Красамоўства!.. Ах, як прыгожа... (Штурхае дачку, ціха.) Ды скажы ты хоць што-небудзь яшчэ? Чаго саромішся, дурніца?

Насця (ціха). Адчапішеся, мама.

Шкаляр. Быць можа, я буду яшчэ і доктарам юрыс-прудэнцыі, гэта значыць,—доктар судовых навук і займу пасаду суддзі. Магчыма нават, што, апрош усяго іншага я буду яшчэ і доктарам медыцэнцыі...

Насця (засміялася).

Шкаляр (зірнуўшы на яе). Выбачайце, я хацеў скажаць, медыцыны, з дазволу пані Мальвіны. (Кланяеца.) Гэта значыць урачом, бо я, бачыце, на ўсе навукі здатны.

Мальвіна (дачцы). Чула? (Да шкаляра.) Цудоўна! На гэта-ж трэба мець вялікі розум. (У захапленні.) Ды з такім розумам можна нават і каралём зрабіцца!

Шкаляр (важна). О так, пані Мальвіна! Зразумела! Нічога дзіўнага! Вандруючы па свеце, я даведаўся аб усім, што вядома вучоным людзям. Я прачытаў шмат выдатнейшых кніг, я бачыў шмат чужаземных краін, я вучыўся ў шматлікіх семінарыях.

Мальвіна. Ах, як цікава! Дык кім вы будзеце, пане шкаляр, суддзей ці ўрачом?

Шкаляр. Хутчэй за ёсё, я буду доктарам тэалогіі, гэта значыць, багаслоўя. Тады, скончышы семінарыю, я атрымаю пасаду свяшчэнніка.

Мальвіна (да Насці). Чула?! Свяшчэнніка! Ён будзе папом! Шчасце ляціць табе праста ў рукі.

Шкаляр. Пастараюся, каб гэта было ў нашым мястэчку.

Мальвіна. Вось будзе добра! (Дачцы.) Праўда, Насця?

Насця маўчыць.

Мальвіна. Яна так узрадавалася, што не знаходзіць сабе нават слоў ад шчасця.

Шкаляр. О, гэта так зразумела! А цяпер я хачу ў вас запытатца, пані Мальвіна, ці хутка будзе вяселле?

Мальвіна. Як мы дамовіліся. У апошні дзень кірмашу.

Шкаляр. Як доўга чакаць!

Мальвіна. Усяго два дні.

Шкаляр. Я лічу не толькі дні, але нават кожную хвіліну.

Гукі музыкі. На пляц выходзяць тры скамарохі. У аднаго з іх труба, у другога барабан, трэці вядзе на ланцугу мядзведзя. На мядзведзі дошка, на якой напісана, што заўтра на пляцы адбудзенца прадстаўленне вандроўнага балагана. За скамарохамі бяжыць народ, у тым ліку і Несцерка.

Насця (да Мальвіны). Мама, скамарохі прыехалі! Заўтра будзе забава!

Мальвіна. Вось дзе пасмінемся! Даўно ўжо іх не было.

Скамарохі выходзяць. Народ ідзе за імі.

Насця. Мама, мы пойдзем на забаву?

Мальвіна. Пойдзем, дачушка, пойдзем. (Шкаляру.) Вы будзеце з намі заўтра на забаве?

Шкаляр. Не смею адмовіцца. Асабіста я, як чалавек вучоны, не прызнаю народных ігрышчаў, але быць разам з

вамі і маёй прыгожай нявестай, лічу не толькі сваім абавязкам, але і найялікшай асалодай.

Мальвіна. Вось і добра, паглядзім разам. Напэуна, будзе вельмі смешна. Дык прыходзьце абавязкова!

Шкаляр (кланяеца). Лічу гэта не толькі прыемным, але і свяшчэнным доўгам. Выбачайце, пані Мальвіна! Выбачайце, паненка Насця! Нажаль мне трэба спышацца. У мяне пільная справа да пана Бараноўскага. Да пабачэння! (Выходзіць.)

Мальвіна. Бывайце здаровы! (Дачцы.) Чула? Да пана Бараноўскага! Які разумны, які вучоны, які шляхетны! Гэта-ж для нас такі гонар.

Насця. Ах, мама, ён такі брыдкі! Усе дзеўкі з яго смяюцца.

Мальвіна. Няхай сабе смяюцца. Самі табе потым зайздросціць будуць. Ён павінен быць тваім мужам і будзе. Абгэтым я, твая маці, пастараюся.

Насця (ціха). Дарэмна будзеце старацца.

На небе ўзыходзіць месяц. Ціха. На базары нікога няма.

Мальвіна (схамянулася). Ах, божа-ж мой, вечар на-дыходзіць! Дзе-ж гэта бацька твой бавіцца? Пэуна, у карчме сядзіць. Паглядзі за канём, дачушка, а я пайду бацьку пашукаю. (Выходзіць у адзін бок, Насця — у другі.)

З'яўляецца Несцерка.

Несцерка. Стаміуся не раўночы, як сабака. Хаджу я, хаджу цалосенькі дзень, аж ногі знямелі. Усё мястэчка абышоў, а ці давядзеца адпачыць, дык і не ведаю. Няма дзе прытуліцца ды годзе. (Слыніцься.) Глядзі, блішчыць нешта на зямлі... Можа што добрае? (Падымает з зямлі стрэмя.) Глупства,—стрэмя... Кінуць ці што? (Размахнуўся, каб кінуць у залу, але раптам задумаўся.) Павешу яго лепей вось тут. Можа каму спатрэбіцца, ды сам адпачну трохі. (Павесіў стрэмя на браме перад хатай.) Можа людзі і не прагоняць, як тая ганчарыха, каб на яе ліха. (Сеў на лаўцы пад паветкай. Пазяхае, кладзеца спаць.)

Выходзіць Юрась.

Юрась (спявае.)

Ой, у садзе вішня
З-пад каменняў выйшла;
Ой, хлапец гукае,
Каб дзяўчына выйшла.

Насця (спывае за сцэнай).

Ой, дзяўчына выйшла,
Праву ручку дала;
«Здароў, здароў, любы,
Я-ж цябе чакала!»

Уваходзіць.

Юрась. Насця!

Насця. Юрасік, родны мой!

Юрась. Сонейка маё яснае! Сэрца маё! Нібы зорка з
неба зляцела! Не магу я без цябе на свеце жыць!

Насця. Сокал мой любы!

Юрась. Рыбка мая, няўжо ты мяне любіш?!

Насця. Люблю.

Юрась. Няўжо гэта праўда?

Насця. Праўда, мой любы, праўда. З кожным днём усё
больш я цябе кахаю. Але што мне рабіць, няшчаснай?
Маці пра цябе і слухаць не хоча.

Юрась. Казала ты ёй?

Насця. Усё казала, мой любы. Казала, што люблю
толькі цябе аднаго і век любіць буду. Сказала, што не хачу
за шкаляра. Толькі за цябе я пайду, а калі не за цябе,
дых за нікога. Хутчэй на свеце не буду жыць.

Юрась. А яна?

Насця. І слухаць не хоча, гаварыць не дае. Надумала
мяне за шкаляра аддаць. Вяселле рыхтуе.

Юрась. Гора мне, гора! Пракліты шкаляр! Не відаць
мне, бедаку, шчасця! Забудзеш ты мяне, Насця. Аддадуць
цябе за шкаляра. Зробішся ты важнай панай, у шоўку ды
аксаміце будзеш хадзіць, на людзей звысока паглядаць,
а пра беднага Юрася ў шэрай світцы нават і не ўспомніш.

Насця (адвярнулася, заплакала). Нядобры.

Юрась (спалохана). Любка мая! Сэрца маё! Чаго-ж ты
плачаш?

Насця (скрэзь слёзы). Калі ты мяне крыўдзіш.

Юрась. Ах, я дурны! Я-ж не хацеў! Галубка мая, да-
руй мне, любая! (Абнімае Насцю.)

Насця паклада яму галаву на плячо.

Юрась. Зязюлька мая ненаглядная! А што кажа бацька?

Насця. Бацька не супроць, але-ж ты сам ведаеш, у нас,
як маці захоча, так і будзе.

Здалёку чуваць голас Мальвіны: «Насця! Насця!»

Насця. Бывай, мой любы! Маці кліча. Прыходзь заўтра на скамарохаў! (Пабегла.)

Юрась. Бывай, мая красачка! Бывай маё сонейка! (Задумаўся.) Што рабіць? Дзе шукаць дапамогі, ды хто мне, бедаку, дапаможа? З кім параіцца? Ах, бядаж мая, бядаж!.. (Сеў каля брамы, схіліўши галаву.)

Несцерка (узнімаецца з лаўкі). Гэй, хлопча, паслухай!

Юрась. Хто гэта? Чаго трэба?

Несцерка. Ды гэта-ж я, Несцерка. Можа чуў?

Юрась. Несцерка?! Чуў! Здароў, дружка! Што-ж ты тут робіш?

Несцерка. Хадзіў, работы шукаў, вось ў трапіў сюды ненарокам.

Юрась. Знайшоў работу?

Несцерка. Дзе ты бачыў! Слухай, Юрка, а што гэта за дзяўчына, з якой ты тут мілаваўся? Прыгожая!

Юрась. Эх, Несцерка, не ведаеш ты маёй бяды. Люблю я Насцю і яна мяне таксама. Ты-ж бачыў сам, што за дзяўчына. Тварык—нібы месячык ясны, вочкі—нібы зоркі, губкі як малінкі, зубкі, як цукеркі, а сама—гнуткая ды стройная, нібы тая таполя сярод поля. Люблю я Насцю больш жыцця свайго.

Несцерка. Ну дык і добра. Кахайцесь сабе на здравоўе, як тыя голубкі.

Юрась. Ах, Несцерка, чаму я не багаты, а яна не бедная? Бацька згодзен аддаць яе за мяне, а маці, ганчарыха, не хоча. Кажа, што я бедны, што яна за мной загіне. Надумала яе за шкаляра нейкага, за прайдзісвета аддаць.

Несцерка. За прайдзісвета? Вядома, усе семінарысты на руку нячысты.

Юрась. Бяда, Несцерка. Як яна захоча, так і будзе.

Несцерка. Сур'ённая жанчына. Гэта-ж яна мяне сёння на базары вылаяла.

Юрась. Не ведаю, Несцерка, што і рабіць. Прасіла мяне каханая, каб прышоў заўтра на забаву. Людзі там весяліцца будуць, на скамарохаў дзівуючыся, а я буду стаяць дзенебудзь у кутку ды глядзець, як вакол маёй любай агідны прайдзісвет увіваецца. Ні прывітацца, ні падыйсці да яе на людзях не адважуся.

Несцерка (задумаўся). Не бойся, браце! Я тваю бяду рукамі развязу.

Юрась (сумна). А што ты можаш зрабіць, Несцерка?

Несцерка. Заўтра ўбачыш. Заўтра аб усім падумаем,

а шкаляра твайго адсунуць паспрабуем. Няхай сабе чаго іншага шукае.

Юрась. Хадзем адсюль.

Несцерка. Чаго?

Юрась. Пан ідзе. (Зніклі за брамай, на якой вісіць стрэмя.)

Уваходзіць пан Бараноўскі.

Пан (крыху падпішы, спявае):

Бацька сына
Выбіў пасам...
Выбіў пасам...
Выбіў пасам,
А сын бацьку
У лоб абцасам...
У лоб абцасам...
Бэнц!..

(Спыніўся перад брамай, стукнуў па стрэмю стэкам.)
Гэта што такое? Ага, стрэмя. (Напявае.) Стрэмя, стрэмя, стрэмя, стрэмя!.. Гм... Тут, відаць, рымар жыве, а ён мне як раз і патрэбен. (Стукае ў браму.) Гэй, дзе тут майстар?

Несцерка (выходзіць). Чаго трэба, паночку?

Пан. Гэй, дзе гаспадар?

Несцерка. Я тут, паночку!

Пан. А, ты—рымар? Сядло панськае да продажу маеш?

Несцерка. Не, паночку. На тую бяду сядла як раз і не маю.

Пан. А зрабіць на заказ можаш?

Юрась прыслухоўваецца да размовы Несцеркі з панам.

Несцерка. Гэта можна, паночку.

Юрась непрыкметна робіць яму знакі, каб ён адмовіўся.

Несцерка непрыкметна для пана робіць знакі Юрасю,
каб ён не ўмешваўся.

Пан. Глядзі толькі, каб добрае сядло зрабіў, панськае, каб не сорамна было перад панствам на кані ды на новым сядле пакрасавацца. Зразумеў?

Несцерка. Зразумеў, паночку. Я ўсялякія сёдлы раблю: і шаўковыя і скуранныя і сярэбранныя і залатыя. Ты лепшага рымара, мусіць, не знайдзеш ва ўсёй Беларусі!

Пан. Гэта праўда?

Несцерка. Каб вы так шчасліва да сваёй хаты дайшлі, як гэта праўда.

Пан. Ну, глядзі. У нядзелю зробіш?

Несцерка. Зраблю, паночку. Калі дасцё гроши наперад, дык зраблю абавязкова.

Пан. Колькі табе трэба?

Несцерка. Колькі? (Думае.) Дзесяць? Мала! Пяцьнаццаць?.. многа! (Рашуча.) Рублёў дваццаць трэба даць, паночку.

Пан (убок). Здаецца, нядорага. Трымай! (Дае Несцерку гроши.)

Несцерка. Дзякую, паночку. Будзе зроблена ў тэрмін.

Пан. У нядзелю прынясеш сядло да мяне ў палац.

Несцерка. Слухаю, паночку. Усё будзе, як пан жадае. (Кланяецца.) Бывайце здаровы!

Пан. Глядзі! (Заспяваў.)

Бацька сына

Выбіў пасам...

Выбіў пасам...

Выбіў пасам,

Несцерка (праважаючы пана, падхапіў).

А сын бацьку

У лоб абцасам...

У лоб абцасам...

У лоб!..

Пан (абярнуўся, папраўляе Несцерку). Бэнц!..

Несцерка (настойліва). У лоб! У лоб, паночку!..

Пан. Бэнц!.. (З захапленнем наступаючы на Несцерку, вучыць яго. Несцерка крок за крокам адступае, прытанцовуючу.)

Пан і Несцерка (разам).

Бацька сына

Выбіў пасам...

Выбіў пасам...

Выбіў пасам,

А сын бацьку

У лоб абцасам...

У лоб абцасам...

У лоб!..

Пан натыкаецца на слуп і стукаецца ілбом.

Пан. Ой!..

Несцерка. У лоб?!

Пан (схапіўшыся за лоб рукою, разгублены). У лоб!..
(Выходзіць.)

Юрась (выходзіць з-за брамы, устрывожана). Несцерка, на што ты панскія гроши ўзяў? Табе-ж перад панам адказваць давядзеца. Ты-ж, мусіць, ніколі сёдлаў не рабіў. Дзе ты яму сядло возьмеш?

Несцерка. Такой бяды! На першыя выдаткі ё! (Паказвае гроши.)

Юрась. Што-ж гэта будзе?

Несцерка. А нічога не будзе. Заўтра ў нас з табою снеданне добрае будзе, ды на вонратку новую і табе і мне хопіць. Трэба-ж да вяселля рыхтавацца? Вось табе на адзенне. (Дае Юрасю гроши.) А ўсё астатніе — не твая справа.

Юрась (нерашуча). Дзякую, Несцерка. Але ці можна гэтак?

Несцерка. А чаму не? Можна! Бачу я, хлопча, што іншай не пражывеш. Ты дабро зрабіў, а цябе за каўнер хапаюць. Ты чалавека з бяды вызваліў, а цябе за гэта ў турму валакуць. Ці мала з нас паны цягнуць? Дык няхай хоць гэтых некалькі рублёў нам на спажыву пойдуць. Зразумеў?

Юрась. Зразумеў.

Несцерка. Хочаш Насцю за жонку мець, дык маўчы і рабі ўсё, што я скажу. Чуеш?

Юрась. Чую, Несцерка. А што трэба зрабіць?

Несцерка. Што рабіць? А вось што... (Адводзіць Юрася ў глыбіню сцэны. Хоча яму нешта сказаць на вуха. Падазронна глядзіць навакол.) Хадзем сюды, тут зручней! (Вядзе яго за руку на авансцену. Убачыў гледачоў у зале, спалохана адсунуўся.) Э, не... (Адмахнуўся рукой і цягне Юрася з сабой за кулісы.)

Заслон а.

КАРЦІНА II

Скамарохі.

Базарны пляц. Падмосткі вандроўнага балагана. Хлопцы і дзяўчатаы танцуюць, чакаючы пачатку відовішча. З імі Юрась і Насця. Адзін рад наступае, другі адступае і наадварот, па чарзе.


Хлапцы і дзяўчатаы (спяваюць у танцы).

Чаму вы, канапелькі, не зялёныя стаіце?

Ой, люлі, люлі, не зялёныя стаіце?

Як-жа нам, канапелькам, зялёным стаяці?

Ой, люлі, люлі, зялёным стаяці?



Зверху канапелькі клююць вераб'і.
Ой, люлі, люлі, клююць вераб'і.
Знізу канапелькі вадой падплылі.
Ой, люлі, люлі, вадой падплылі.
Знізу канапелькі хвалі зламілі.
Ой, люлі, люлі, хвалі зламілі.
Чаму ты, дзяўчынчака, невясёлая ў танку?
Ой, люлі, люлі, невясёлая ў танку?
Як-ж мne вясёлаю ў танку стаяці?
Ой, люлі, люлі, ў танку стаяці?
Бацюхна кажа, Юрасю аддаці.
Ой, люлі, люлі, Юрасю аддаці.
Матухна кажа, шкаляру прадаці.
Ой, люлі, люлі, шкаляру прадаці.

На падмостках балагана з'яўляецца перад страката размаляванай заслонай скамарох. Б'e ў барабан. Танцы спыніліся. З усіх бакоў збіраеца да яго народ.

Скамарох.

Гэй, добрыя людзі!
Паглядзіце, што будзе:
Скамарохі гуляюць,
Да сябе запрашаюць!
На забаву спяшайцесь
Ды не вельмі штурхайцесь!

Уваходзіць ганчар Мацей з жонкай Мальвінай. Насця падыходзіць да маці.

Мацей. Вось тут сядзем, тут будзе добра.

Мальвіна. Сюды! Тут лепей! (Праціскаеца ў першы рад.)

Мацей і Насця ідуць за ёю, садзяцца ў першым радзе.
З'яўляеца шкаляр.

Шкаляр. Дзень добры!

Мальвіна. Добры дзень, пане шкаляр! Сядайце з намі!

Шкаляр. Дзякую! З найвялікшай асалодай!

Мальвіна. Вось тут, калі ласка! (Садзіць шкаляра паміж сабой і Насцяй.)

Галасы гледачоў. Глядзі! Увесь першы рад захапілі! І калі гэта яна управілася?

Шкаляр. Я не люблю народных відовішчаў. Для асвячанага розуму і ўзвышшанай душы яны не прыносяць аніякай карысці.

Мальвіна. Ах, я з вамі згодна цалкам.

Шкаляр. Я прашу вас, пані Мальвіна, і вас, паненка Наста, прысунтніца заўтра на вучоным дыспуце, які павінен адбыцца на гэтым самым месцы. Гэта будзе куды цікавей за скамарохаў.

Мальвіна. Які-ж гэта дыспут?

Шкаляр. Хіба вы не чулі? Даведаўшыся аб маёй вялікай вучонасці, пан Бараноўскі прасіў мяне прыняць удзел у вучоным дыспуце перад усім народам, які павінен адбыцца на другі дзень кірмашу.

Мальвіна. Гэта, значыць, заўтра?

Шкаляр. Так, пані Мальвіна! Пераможца атрымае ўзнагароду. Напэўна, гэта буду я.

Мальвіна. Ах, як цікава! Мы прыдзем абавязкова. Я так люблю шляхетныя ды вучоныя размовы.

Шкаляр. Мне будзе вельмі прыемна.

Юрась стаіць уводдалі, не асмельваючыся падыйсці бліжэй. Насця непрыкметна ад маці ківае яму галавой. Юрась усміхнуўся радасна, ківае ёй таксама.

Мацей (убачыў Юрася, прыўзняўся з месца, махае рукоj, голасна). Гэй, Юрка! Хадзі сюды, братка! Тут месца ёсць!

Мальвіна (з сілай схапіла старога за рукаў, прымушаючы сесці). Цішэй ты, стары дурань! Сядзі! Не ў карчме! У шляхетным грамадстве тримаць сябе не ўмееш! З галотай водзіцца!

Мацей. Годзе ўжо, сяджу! (Уздыхнуў.) Ну і жыццё! З добрым чалавекам дык і прывітацца нельга.

Мальвіна (грозна). Што?!

Мацей. Ды гэта-ж я так... Маўчу, маўчу...

З'яўляюца шляхцюкі.

Першы шляхцюк. Куды-ж ён знік, дзе схаваўся?
Другі шляхцюк. Можа ён сюды прабраўся?

Садзяцца, падазроня ўглядывающа ў твары прысунтных.

Перад заслонай з'яўляецца скамарох.

Скамарох. Гэй, добрыя людзі,

Паглядзіце, што будзе!

Заслона ўзнімаецца,

Забава пачынаецца!

Заслона на падмостках узніялася. Пачынаецца прадстаўленне інтэрмедиі вандрунага балагана пад назвай «Казак, шляхціц-элегант і дзеўка Ульян».

На сцэне балагана з'яўляецца казак.

И казак (спявае): Я казак небарақ,
Работы не маю;
Шляхту б'ю,
Віно п'ю,
Бесела гуляю. (Танцуе.)

З'яўляецца дзеўка Ульяна.

Дзеўка Ульяна (спявае і танцуе).

Я дзяўчына маладая
Ды прыгожая такая.
Пасылаюць бацька, маці
У лесе ягады збіраці.

Казак (падыходзіць, бярэ дзеўку Ульяну за руку).

Я з табою патанцую,
Чаравічкі падарую,
Не шкадую свае боты,
Бо скакаць маю ахвоту.

Дзеўка Ульяна. З казаком я патанцую,
Казака я пацалую,
Бо казак гэты такі,
Чарнавусы, малады!
Танцууюць разам.

Скамарох. Скачыце, танцуйце,
Чаравікаў не шкадуйце,
Бо паклічу шаўца Кандрата,
Будзе на чаравіках лата.

Казак. Каб не гэта дзеўка,
Я-бы не жаніўся;
Распаліла душу,
Я жаніща мушу.

Цалуюцца з дзеўкай Ульянай.

Мальвіна. Ах, бессаромніца!

Галасы гледачоў. Эй, казак, задушыш!
— Глядзі, як прысмактаўся!
— Сорам які! Цьфу! Куды ты мяне прывёў?
— Сядзі, сядзі! Гэта-ж не цябе цалуюць!
— Пусці!

Казак. Бывай, Ульянка,
Мая кахранка!
Трэба мне на варту
Ісці да ранка. (Выходзіць.)

Скамарох. Тры дні каҳаліся,
Пакуль бацькі не дазналіся,
А як бацькі дазналіся,
Усё адно каҳаліся.

З'яўляюща Антон і Антоніха, бацькі дзеўкі Ульяны.

Антон. О, людзі, людзі!
Што з вамі будзе?

Антоніха. Не цалуйся з казаком!
Не мілуйся з бедняком!

(Б'е дзеўку Ульяну.)

Насця (уздыхнула). Бедная!
Мальвіна. Правільна робіц! Дзяцей трэба ўшчувацы
Шкаляр. Я згодзен з вамі цалкам, паважаная пані

Мальвіна.

Дзеўка Ульяна (плача).
Антоніха (штурхает дзеўку). Ідзі ў даліну
Па маліну!

Антон. Нам гроши патрэбны! (Выходзяць.)
Скамарох. Бацька лае, матка б'е,
Дзеўку-ж ліха не бярэ!

Дзеўка Ульяна (выцерла слёзы рукавом, заспявала).
Я дзяўчына маладая
Ды й прыгожая такая,
Пасылаюць бацька, маці
У лесе ягады збіраці. (Хоча ісці.)

На сцэну выходзіць шляхціц-элегант з даўгімі вусамі, апрануты
традыцыйны кунтуш.

Шляхціц-элегант (убачыў дзеўку Ульяну, падыходзіць да яе).

Які пенкны порткі мое,
Маю дома яшчэ троє! (Танцуе.)

Скамарох. Асцярожней каля сцяны,
Бо кунтушык пазычаны!

Дзеўка Ульяна (смиецца з яго).
Ой, паночак бедны,
Не скакаў ніколі,
А цяпер ён мусіць,
Яго кашаль душыць.

Шляхціц-элегант (навучальна).

Мы танцуем паволі,
Нех нам сэрца не болі.
Паказвае знакамі, што закаханы ў дзеўку Ульяну.

Галасы гледачоў. Ой, не вытрымаць!

— Вось дык кавалер!..

— Псік!..

Дзеўка Ульяна (адштурхнула яго.) Адыядзі, брыда!
(Выходзіць.)

Шляхціц-элегант. Ой, паненка! Ой, ой, ой!
Як сустрэцца мне з табой?

Мальвіна. Дурная дзеўка!

Насця. Які брыдкі!

Юрась (смяеца). Нават прыгожыя порткі не дапамаглі!

Шкаляр. Цікава, што далей будзе!

На падмосткі выходзяць Антон і Антоніха.

Антон і Антоніха (спяваюць разам).

Антон маладзенькі

Піў мёд саладзенькі,

Падышоў ён к бочачцы,

Яму яшчэ хochaцца. (Танцуюць.)

Антон. Антоніха, дзе гроши возьмем?

Трэба ў карчму ісці, мёд ды піва піць!

Шляхціц-элегант (падыходзіць, спяваючы).

Які пенкны порткі мое,

Маю дома яшчэ троє.

Антоніха. Ададзім дачку за элеганта,

Вось і гроши будуць. (Выходзіць за Ульянай.)

Антон (бярэ ў шляхціца гроши).

Мацей. Прап'е! Як піць даць, прап'е!

Галасы гледачоў. Антон! Ідзі ў шынок!

— Антон! Вазьмі мяне з сабой!

Антоніха прыводзіць за руку дзеўку Ульяну. Дзеўка Ульяна ўпіраецца.

Антоніха. Будзеш сесці, будзеш піць,

У срэбры-золаце хадзіць.

Антоніха перадае дзеўку Ульяну шляхціцу-элеганту.

Мальвіна. Дурная, свайго шчасця не разумее.

Антон. Прадалі дзеўку, як лянок,

Дык хадзем у шынок!

Антоніха. Цяпер можна пагуляць,

У карчомцы паскаакаць.

Антон. Хадзем, поўкварты пастаўлю! (Выходзіць.)
Шляхціц-элегант (цягне дзеўку за рукаў). Прашу
да мяне на гарбату!

Дзеўка Ульяна (не хоча ісці). Адчапіся ад мяне,
дурнаваты!

Шляхціц-элегант б'е дзеўку Ульяну. Яна плача.

Юрась. Не плач, Ульянка! Ратуйся!

Насця. Ульянка, чаго стаіш? Уцякай!

Мальвіна (зняважліва). Плача яшчэ, падумаеш!

Галасы гледачоў. Зараз казак прыдзе!

Ён яму пакажа!

За сцэнай чуваць спеў казака.

Голас. Ідзе, ідзе! Зараз тут будзе!

Казак. Я казак, небарак,

Работы не маю;

Шляхту б'ю,

Віно п'ю,

Ні аб чым не дбаю! (Выходзіць на сцэну.)

Гэта я з варты прышоў.

Дзеўка Ульяна (вырываецца ад шляхціца, бяжыць
насustrач казаку).

Насця. Ага, уцякла!

Юрась. Малайчына дзеўка!

Голас. Правільна зрабіла!

Казак (абнімае дзеўку Ульяну). Эх ты, ягадка мая!

Шляхціц-элегант (зазлаваў).

Ты чаго тут крычыш, гукаеш,

Мне перашкаджаеш?

Я — шляхціц-элегант!

Казак. Я не крычу, не гукаю,

Чаго не згубіў, тое шукаю,

А хто мне перашкодзіць,

Таго забіваю! (Выхапіў шаблю.)

Голас. Правільна!

Мальвіна (сашчаміла рукі). Ах, божа мой, што-ж гэта
будзе?

Шляхціц-элегант (спалохаўся).

Ай, ай, ай! Што ты робіш? Не хачу!

Я да пана палкоўніка пайду!

Казак забівае шляхціца.

Мацей (узрадаваўся, ударыў рукамі па каленях). Ай
добра! Вось гэта дык здорава! Гэта па-нашаму!

Мальвіна (абурана.) Цішэй ты! Што ты разумееш?
Шляхетнага чалавека забілі, а ён, дурань, радуецца!..

Казак (абнімае дзеўку Ульяну).

Ты, дзяўчына, спадабалася мне.

Не аддам я нікому цябе.

Юрась. Правільна! Нікому не аддавай, казак!

Казак і дзеўка Ульяна цалуюцца, потым кланяюцца публіцы і выходзяць танцующы.

Уваходзяць Антон і Антоніха.

Антон і Антоніха (спляваюць, разам з імі спявае ўесь на тоўп глядачоў).

Антон маладзенъкі,
Піў мёд саладзенъкі,
Падышоў ён к бочачцы,
Яму яшчэ хачацца.

Убачылі забітага шляхціца, спыніліся.

Антоніх. Авой, авой! Пана элеганта забілі!

Антон. Людзі, людзі,

Што з вами будзе?

Антоніха. А можа ў яго яшчэ гроши ёсць?

Антон. Давай, пашукаем.

Аглядаюць кішэні шляхціца.

Галасы глядачоў. Антон, здымай з яго порткі!
— Не бойся Антон, здымай!

Мацей. У яго-ж дома яшчэ тры пары! (Смех.)

Скамарох. А вось і чорт,
Хвасток як сярпок,
А на кончыку стрэлачка.

З'яўляецца чорт.

Чорт. Дзе тут шляхціц мёртвы?

Голас. Ён усіх трох забярэ!

Чорт (убачыў Антона і Антоніху).

Хто непакоіць яго дух?

Забяру і гэтых двух!

Антон і Антоніха. Ай, ай, ай! (Становяцца на жалені.)

Чорт схапіў Антона і Антоніху, цягне іх з сабой.

Голас. А што я казала? Забраў!

На падмостках апускаецца заслона.

Мацей. Так ім і трэба!

Насця. Гэта ўсё? Ужо скончылася?

Мацей. Пачакай. Яшчэ мядзведь будзе.

Насця. Як цікава. (Уздыхае.) Якая шчаслівая Ульянка.

Мальвіна. Глупства! (Шкаляру.) Пане шкаляр! Як вам гэта падабаецца?

Шкаляр. Я лічу, што гэта не толькі не цікава, але нават, выбачайце, і непрыстойна.

Мальвіна. Вось і мне так здаецца.

Насця (уздыхае). А мне падабаецца.

Мацей. Ды мне, бадай, таксама.

Шкаляр. Што вы?! Гэта-ж проста непрыемна глядзець!

Мальвіна. Ах, не слухайце ix! Хіба яны могуць зразумець?

Шкаляр (Насці). Ну, падумайце самі: забілі паважанага, прыстойнага чалавека; непаслухмяная і нават злачынная дзеўка ўцякае знейкім жудасным казакам! Ну што-ж тут цікавага? Навошта ўсё гэта? Незразумела!

Мальвіна. Праўда, пане шкаляр, праўда!

Насця. Тата, чаму-ж мядзведь не выходзіць?

Мацей (ажывіўся). Чуеш? Ланцугі бразгочуць. Зараз выйдзе.

Выходзіць скамарох з мядзведзем. На высокай шапцы скамароха бразгулі, у адной руце ён тримае ланцуг, у другой трасцінку.

Скамарох. А вось выходзіць доктар славутай Смаргонскай акадэміі з сваім вучнем.

Шкаляр. Недарэчны жарт!

Скамарох. Ідзі, Міхал, весялей! (Таргануў за ланцуг.)

Мядзведь засоп, потым зароў і ўзняўся на заднія лапы.

Гледачы ў першых радах адсунуліся.

Скамарох (спявае).

Ланцуг залаты,

Мядзведь малады;

Як раўне, як рыкне,

Ажна сэрца злякне.

Мядзведь зароў.

Мацей (у захапленні). Але-ж і жывёліна!

Мальвіна. Цішэй ты!

Скамарох. А ну, Міхал, пакажы, як бабы ў лес па ягады ходзяць.

Мядзведь паказвае.

Мацей. Нячыстая сіла!

Насця (усміхаецца). Мама, глядзі!

Скамарох. Пакажы Міхал, як бабы за вадой ходзяць.
Мядзведзь паказвае.

Мальвіна (не вытрымала). Ой, не магу!.. Ха-ха-ха...
(Зарагатала, але зірнуўшы на шкаляра і ўбачыўшы строгі
посны выгляд яго твару, адразу стрымалася.) А ну яго!
(Імкненца надаць свайму твару сур'ёзны выгляд.)

Скамарох. А цяпер, Міхал, патанцуй! (Спявае.)

Ланцуг залаты,
Мядзведзь малады;
Як раўне, як рыкне,
Ажна сэрца злякне.

Мядзведзь танцуе.

Скамарох. А цяпер, Міхал, кланяйся шаноўным людзям.

Мядзведзь кланяецца.

Шкаляр. Гэты мядзведзь — адзнака дрэннага густу.

Мацей. Затое смешна.

Шкаляр. Зусім не смешна.

Мальвіна. Затое страшна!

Шкаляр. Для вучоных людзей ніякі мядзведзь не страшны.

Мацей. Гэта чаму-ж, дазвольце запытатца?

Шкаляр. Мядзведзі нас, вучоных людзей, баяцца. Яны маюць да нас рэшпект, як і кожнае дзікае стварэнне.

Скамарох тым часам зняў з мядзведзя ланцуг. Мядзведзь зходаіць з падмосткаў у рады гледачоў. Ён трymае ў лапах міску, збірае плату за прадстаўленне. Шмат хто з гледачоў спалохана адсоўваецца ад яго.

Шкаляр. Пане мядзведзь, у мяне грошай ніяма.

Скамарох. Не бойцеся, панове! Людзей сумлennых ды праудзівых ён не кране, а вось хлусоў ды злодзеяў не любіць.

Шкаляр (пачуўшы гэта, занепакоіўся, нездаволена). Навошта яго выпусцілі? (Спрабуе адсунуцца далей ад мядзведзя.)

Скамарох узяў міску і падлічвае сабраныя гроши, адышоўшы ўбок.

Мядзведзь раптам зароў і кінуўся на шкаляра.

Скамарох. Куды? Куды? Назад!

Мядзведзь не слухае.

Шкаляр. Ратуйце!..

Народ уцякае хто куды. Паміж шкаляром і мядзведзем апынулася Насця. Спалоханы шкаляр штурхает Насцю ў лапы мядзведзя, а сам хаваецца за широкай спадніцай Мальвіны. Мядзведзь скапіў Насцю і панёс у балаган. Юрась кінуўся на мядзведзя. Шкаляр залез пад лаўку.

Мальвіна. Насця! Дачушка мая! Божа мой, што-ж гэта робіца? Людзі, ратуйце! Мужчынкі, чаго стаіцё? Хто выратуе Насцю, таму аддам яе за жонку, хто-б ён не быў! Як перад богам праўда! Ратуйце!

Юрась выхапіў Насцю з лап мядзведзя. Мядзведзь уцякае ў балаган. Насця (апамяталася). Што са мной? Любы! (Абнімае Юрася.)

Юрась. Радась мая, не бойся! Цяпер ніхто цябе не кране! Ты выратавана.

Насця. А хто-ж мяне выратаваў?

Шкаляр (вылез з-пад лаўкі і асцярожна выходзіць наперад). Я ўвесь час маліўся за вас, паненка.

Мальвіна (убачыла, што Юрась абнімае Насцю). Гэта што такое? Хто табе дазволіў?

Юрась. Я-ж выратаваў яе.

Мальвіна. Ты?! Вось дык навіна! Пану шкаляру павінны мы ўсе дзякаваць.

Юрась (абурана). За што?

Шкаляр (Мальвіне). Ах, што вы! Ці варта аб гэтым казаць? Проста я ведаю адну надзвычай добрую замову супроць мядзведзя. Калі яе прачытаць, мядзведзь а сразу траціць ўсю сваю сілу і адвату. Я маліўся ўвесь час і паўтараў гэтую замову. Вы бачылі, як мядзведзь уцякаў?

Юрась (крычыць). Агідны ашуканец!

Мальвіна. Зразумела, замова дапамагла! Дзякую, пане шкаляр. Насця была вашай нявестай, а цяпер яна будзе вашай жонкай.

Насця. Матуля, што робіш? Пашкадуй мяне!

Мальвіна. Маўчи, дурная! Свайго шчасця не разумееш! (Да Мацея.) А ты чаго стаіш, як пень, быццам і не бацька? Дачка, дзякую богу, на выданні, а яму і гора мала! Хай сабе хоць за чорта выйдзе, яму ўсёроўна!

Мацей. А чаго-ж тут думаць? Юрка — хлопец някепскі. Дай бог кожнай дзеўцы гэткага мужа мець.

Мальвіна. Юрка? А недачаканне тваё! Не быць гэтаму ніколі! Чуец? Ніколі гэтага не будзе!

Юрась (гнеўна). Цётка Мальвіна, пабойся бога!

Шкаляр. Гэта табе, хлопча, трэба баяцца бoga, а не паважанай пані Мальвіне.

Юрась. Трымайся, хлус! (Кідаецца на шкаляра.)

Насця (стрымліваючы яго). Любы, супакойся.

Мальвіна. Ах, пане шкаляр, не звяртайце ўвагі. Ён спадзяеца дарэмна. Калі-б не вы, пане шкаляр, і не ваша

цудадзейная замова, мы ўсе загінулі-б. Мядзведзь і яго-б не пашкадаваў. Ён павінен дзякаваць вам разам з намі.

Шкаляр. Зразумела, пані Мальвіна.

Мальвіна. Заўтра мы паслухаем вас на дыспуце і адразу пасля вашай перамогі наладзім вяселле. У мяне ўжо ўсё падрыхтавана.

Насця. Гора маё, гора!

Юрась. Дзядзька Мацей!

Мацей бездапаможна разводзіць рукамі.

Шкаляр. Вы мяне робіце бязмерна шчаслівым, пані Мальвіна.

Мальвіна. А цяпер, пасля таго, як усё абышлося, дзякуючы вам, гэтак удала, прашу вас, пане шкаляр, да нас на вячэру.

Шкаляр. Дзякую, пані Мальвіна.

Мальвіна. Ну, пайшлі! (*Схапіла за руکі Мацея і Насцю і ўводзіць іх. Шкаляр ідзе за імі.*)

Юрась адзін у бязмежнай роспачы. Ззаду набліжаецца да яго мядзведь. Юрась не заўважае. Мядзведзь кладзе яму на плячу лапу.

Юрась кінуўся на мядзведзя, б'е яго.

Мядзведзь (крычыць). Юрка!.. Стой!.. Пачакай!..
Гэта-ж я! (*Адкінуў назад мядзвежую галаву.*)

Юрась (здзіўлена). Несцерка!

Несцерка (у мядзвежай скуры). Ён самы!.. Але-ж ты і дужы!.. Сапраўдны мядзведзь!

Юрась (сумна). Навошта ты гэта зрабіў?

Несцерка. Як гэта «навошта»? Эх, братка! Я-ж для цябе падхапіў дзеёку, а ты мяне ледзь не забіў.

Юрась. Даруй, Несцерка! Я-ж не ведаў, што гэта ты.

Несцерка. Адкуль табе ведаць! Хацеў я шкаляра зняславіць, а цябе ўзвялічыць, дык ў апошнюю хвіліну ўсё з-за гэтай бабы сарвалася. От шкодная жанчына!

Юрась. Як-жа гэта ты ў мядзведзя ператварыўся?

Несцерка. Дамовіўся са знаёмым скамарохам ды падмяніў мядзведзя, але-ж і гэта не дапамагло! (*Чухае патыццу.*) Ну, пачакай! Прыдумаем яшчэ і не тое!

Юрась. Ах, Несцерка, ці прыдумаеш ты што-небудзь ці не, не ведаю, а шкаляр тымчасам святкуе, пракляты ашуканец. Хутка ён ужо маю Насцю да шлюбу павядзе! Эх, чаму я не забіў яго, як той казак!

Несцерка. Нічога, Юраська! Супакойся! Да пары вбан ваду носіць. Ты, хлопча, не сумуй. Пойдзе твая справа

на лад. Не дарма за яе Несцерка ўзяўся! (Убачыў шляхцю-
коў і, насунуўши мядзвежую галаву, схаваўся пад заслонай,
пацигнуўши за сабой Юрася.)

На пустым пляцы з'яўляюца шляхцюкі.

Другі шляхцюк. Дзе-ж гэта наш злодзей?

Першы шляхцюк. Не відаць, пане браце.

З-пад заслоны балагана з'яўлецца мядзведзь—Несцерка і з ровам
імдзе ім настурач. Спалоханыя шляхцюкі ўцякаюць. Несцерка і
Юрась смяюца.

З а с л о н а

Д З Е Я Д Р У Г А Я

КАРЦІНА III

У пана Бараноўскага.

Пан Бараноўскі п'е з вялікага келіха. Уваходзіць слуга і падае
пану пісъмо.

Пан (чытае). Каб яго чэрці ўзялі! Захварэў! Не пры-
едзе! Знайшоў калі хварэць! Ах, якая непрыемнасць! Якая
ганьба! Хутка дыспут павінен пачацца, а другога дыспу-
тanta няма! Што рабіць?

Уваходзіць Несцерка.

Несцерка (сам себе). Ой, ліха! Ды гэта-ж той самы
пан! (Хоча непрыметна выйсці.)

Пан (заўважыў Несцерку). Гэй, хто там?

Несцерка (сам себе). А можа не пазнае? (Пану не
свайм голасам.) Добры дзень, паночку! Гэта я.

Пан (не пазнаў Несцерку, нездаволена). Хто гэта я?
Табе што трэба? Навошта прышоў?

Несцерка (асмялеў). Ды вось маю адну справу да пана.

Пан. Ніякіх спраў! Часу няма!

Несцерка (сам себе). Што мне яму прыдумаць?
(Пану.) Ды вось паночку...

Пан (нецярпіва). Чаго стаіш?

Несцерка. Хачу ў пана аб нечым запытацца...

Пан. Ведаць нічога не хачу! Выходзь! (Падышоў да
Несцеркі бліжэй.) Э, ды гэта, здаецца, рымар?.. Чаму адразу
не сказаў? Сядло гатова?

Несцерка. Якое-ж гэта сядло, паночку?

Пан. Ды тое, што ты зрабіць павінен.

Несцерка (эдзіўлена). Зрабіць?

Пан. За якое я табе гроши заплаціў.

Несцерка (нібы не разумеючы). Гроши?

Пан (нецярпліва). Ты-ж абяцаў мне ў нядзелю зрабіць.
Сёння нядзеля. Давай сядло!

Несцерка. Сядло? (Да публікі.) Чулі? Сядло нейкае!
Гэта-ж вы, пане, прашу прабачэння, блытаецце! Якое табе
садло? Хіба я ўмею сёдлы рабіць? Барані божа, ніколі не
рабіў. Я і лапца не ўмею сплесці, а не тое, што сёдлы ра-
біць. Дзе ты бачыў, паночку, каб мужык ды сёдлы рабіў?

Пан. Але-ж гроши ты ў мяне ўзяў? Ты казаў, што зро-
біш. Давай сядло!

Несцерка. Калі? Хіба ты здурэў?

Пан. У цябе-ж пад брамай стрэмя вісіць. Ты — рымар?

Несцерка. Барані божа, паночку. Ніколі не вісела.
Ды рымарам я ніколі не быў.

Пан. Няўжо я памыліўся?

Несцерка (паціскае плячыма). Усё можа быць, паночку.

Пан (уважліва ўглядзеца ў твар Несцеркі, зазлаваў,
схапіў Несцерку за каўнер). Брэшаш, прайдзісвет! Каб
циябе чэрці ўзялі! Аддавай гроши, калі няма сядла!

Несцерка. Паночку, адкуль у мяне гроши? Я-ж нічога
не ведаю! То сядло нейкае, то гроши!

Пан. Можа тут, сапраўды, памылка?.. Выходзь! Часу
няма!

Несцерка. Зараз пайду. Але чаго гэта пан так хва-
люеца? Можа я чым пану дапамагу?

Пан (усміхаеца, ганарліва). Ты мне дапаможаш?.. Ён
яшчэ мне дапамагаць збіраеца!.. Дыспут зрываеца! Разу-
мееш? Прыйзначыў я сёння перад усім народам дыспут ды
сам цяпер шкадую. Праз гадзіну дыспут павінен пачаца,
а з вучоным шкаляром няма каму спрачаца. Той, каго я
запрасіў,—захварэў, не прыехаў, зразумеў? (Бегае ўзад і
ўперад.) Чаго стаіш? Ідзі сабе, ідзі!

Несцерка. Пан можа сам прыняць удзел у дыспуце.

Пан (спыніўся). Я?.. Гм... Мне не выпадае. (Ізноў забегаў.)
Дзе знайсці вучонага чалавека?

Несцерка. Толькі і ўсяго? Чаго-ж пан раней не ска-
заў? Дарэмна, паночку, хвалюешся. Гэта-ж глупства.

Пан (спыніўся). Як гэта глупства?

Несцерка. Вядома, глупства. Калі справа толькі ў
гэтым, дык пану няма аб чым непакоіцца.

Пан. Чаго ты пляцеш, дурань?

Несцерка. Я кажу, калі ў гэтым такая патрэба, дык адпаведны чалавек знойдзеца.

Пан (ажывіўся). Якім чынам? Адкуль?

Несцерка. Гэта ўжо мая справа. Няхай толькі пан дасць мне добрую вопратку, дык патрэбны чалавек адразу і з'явіцца. Будзе каму са шкаляром спрачаца.

Пан. Няўко ты ведаеш каго з вучоных людзей? Не могу паверыць. Кажы хутчэй, каго ты думаеш запрасіць?.. Хто-б гэта мог быць?

Несцерка. А гэта, паночку—я.

Пан (здзіўлена). Ты?! Ты гэта што, звар'яцеў? Жартаваць надумаў, хлопе? Сцеражыся!

Несцерка. Дальбог я, паночку!

Пан (пачынае злаваць). Ён—адукаваны, навукам розным навучыўся, а ты хто? Мужык і раптам на дыспут лезе.

Несцерка. Сам, паночку, убачыш.

Пан. Гэй! (Прыходзіць слуга.) Стрэльбу! (Несцерка спалохана адсунуўся.) Нітку! Варанае яйка! (Слуга выходзіць.) Ну, хлоп, калі ты такі разумны, што можаш на дыспуце з вучоным шкаляром спрачаца, дык выканай мае даручэнні. Тады, можа, я табе і дазволю ў дыспуце ўдзельнічаць... А калі не выканаш—на сябе крыўдуй!

(Слуга прыносіць тое, што загадаў пан.)

Несцерка. Калі ласка, паночку.

Пан (узяў стрэльбу, дае Несцерку). Вазьмі ты вось гэтую стрэльбу ды падстралі мне ветра.

Несцерка (бярэ стрэльбу з сур'ёзным выглядам). Добра, паночку. (Разглядае стрэльбу.) Але-ж яна, паночку, не заражана. Загадай, каб зарадзілі стрэльбу вадой, тады я і падстралю табе ветра.

Пан (смяецца). Хіба можна зарадзіць стрэльбу вадой?

Несцерка. А хіба можна падстраліць ветра?

Пан. Ну што з табой рабіць? Тады вазьмі вось гэтую нітку ды сатчы мне з яе кашулю. (Дае Несцерку нітку.)

Несцерка. Добра, паночку. Але спачатку вазьмі ты вось гэтую трэску (дае пану трэску), ды зрабі мне з яе кросны. Тады я сатку табе на іх кашулю.

Пан (смяецца). Хіба можна з трэскі зрабіць кросны?

Несцерка. А хіба можна з адной ніткі саткаць
кашулю?

Пан (смяецца). А цяпер зрабі ты мне, хлопе, вось што...

Несцерка. Што, паночку?

Пан (бярэ з талеркі яйкі). Бачыш, варанае яйка? Вазьмі
ты гэта варанае яйка і пакладзі пад квочку, каб яна высе-
дзела з яго куранё. Куранё гэта ты зарэж, засмаж ды пры-
нясі мне сёняня на вячэрку. Зразумеў? (Дае Несцерку яйка.)

Несцерка (кладзе яйка ў кішэню). Добра, паночку,
зраблю як пан хоча. (Узяў кавалак хлеба, адламіў скарынку і
дае пану.) Але спачатку вазьмі ты гэтую скарынку ды пасадзі
ў зямлю, а калі вырасце з яе жыта,—сажні, намалаці ды мне
прышлі, каб было чым гэтае куранё выкарміць.

Пан (смяецца). Хіба можа з печанага хлеба жыта вы-
расці.

Несцерка. А ці можа з варанага яйка вырасці куранё?
(Ачышчае яйка і есь, закусваючи скарынкай.)

Пан. Бачу я, знаходлівы ты, хлоп. Спрытны. Ёсь у цябе
розум.

Несцерка. Хто глядзіць вокам, той не пойдзе бокам.

Пан. Можа я дазволю табе быць дыспутантам, але-ж
выгляд у цябе не шляхетны.

Несцерка. Вось я і прашу, паночку, каб пан пазычыў
мене панскую вопратку, тады я тую шляхетнасць адразу і
набуду.

Пан. А ты не ашукаеш?

Несцерка. Як-жа я змагу пана ашукаць? Пан такі ра-
зумны ды хітры. Гэта-ж не жарты з такім панам справу
мець, а вопратку я пану звярну заўтра.

Пан. Дасканала. Згодзен. Гэй! (Кліча слугу.) Даць яму
панскае адзенне. (Слуга прыносіць.) Бяры панскую вопратку.

Несцерка (убок). Дурны дае, разумны бярэ.

Пан. Што?

Несцерка. Прыгожае адзенне, кажу.

Пан. Гэта, хлопе,—атлас.

Несцерка. Ад нас, паночку, ад нас.

Пан. Вось табе шапка, вось табе боты замежнай работы,
вось табе і футра.

Несцерка. Дзякую, паночку.

Пан. Глядзі, каб заўтра звярнуў.

Несцерка. Звярну, паночку, звярну. (Убок.) Можаш
з гэтым развітаца. Трасцу ты ўбачыш.

Пан. Як цябе клічуць, хлопе?

Несцерка. Несцеркам, паночку.

Пан. Цяпер, хлопе, трымайся! Калі не здолееш дыспута-
ваць, пакаштуеш бізуноў! Чуеш?

Несцерка. Чую, паночку. А калі здолею?

Пан. Калі здолееш,—тваё шчасце.

Несцерка. Ці змагу я тады прасіць пана, каб ён нешта
зрабіў для мяне?

Пан. А што табе трэба?

Несцерка. Мне многа не трэба, паночку.

Пан. Кажы смела. Не бойся.

Несцерка. Ёсць тут адзін хлопец. Юрасём клічуць.
Кахае ён дзяўчыну Насцю. Калі-б пан загадаў ім ажаніцца,
я-б гэта за ўзнагароду і палічыў.

Пан (здзіўлена). Толькі ўсяго? Згодзен!

Несцерка. Тады ўсё будзе добра, паночку.

Пан. Глядзі, не спазніся на дыспут.

Несцерка. Не спазніся, паночку.

Пан. Дык ідзі хутчэй.

Несцерка. Іду, паночку... (Выходзіць.)

Пан. Дыспут адбудзеца!. (П'е з свайго вялікага келіха.)

Заслона

КАРЦІНА IV

Дыспут.

Несцерка з панскай вопраткай у руках і Юрась перад заслонай.

Несцерка. Зараз дыспут пачнеца. Я буду спрачацца
са шкаляром.

Юрась. Дай божа! А ці зможаш ты, Несцерка? Ён-жа
вучоны.

Несцерка. Такой бяды! Бачылі мы гэткіх вучоных!
Акрамя вучонасці трэба, браце, яшчэ і розум мець таксама.
Тут я яго перад усім народам і зняслаўлю! Зразумеў? Абя-
цаў мне пан за перамогу на дыспуте дапамагчы табе з
Насцяй ажаніцца. Вось яно куды павярнула! Ну, братка,
бывай! Трэба спяшацца. Зараз народ збірацца пачне, а мне
яшчэ на пана перарабіцца трэба. (Выходзіць.)

Юрась. Бывай, Несцерка! У добры час!.. Сёння выра-
шыцца мой лёс. Уся надзея на Несцерку. А што калі шкаляр
пераможа? Баюся і думаць аб гэтым... Каб пачалі хутчэй!
Чакаць няма сіл. Не магу.. Не магу я глядзець, як пракляты

шкаляр каля Насці ўвіхацца будзе! Пайду лепш адсюль!.
(Выходзіць.)

Заслона ўзімаецца. Базары пляц. З усіх бакоў збираецца на дыспут народ. Прыходзіць Матей, Мальвіна і Насця. Чакаюць пана і дыспутантай. Скрозь натоўп праціскаюцца шляхцюкі.

Другі шляхцюк. Глядзі, васпане, колькі народу!

Першы шляхцюк (звяртаючыся да Мальвіны). Што тут такое?

Мальвіна. Вучоны дыспут павінен адбыцца.

Другі шляхцюк (да першага). Можа, мы тут і нашага злыдня зловім?

Першы шляхцюк. Усё можа быць, пане браце! Глядзі, каб ён ізноў не схаваўся.

Другі шляхцюк. На гэты раз не схаваецца.

Шляхцюкі ўважліва агляджаюць натоўп. Уваходзіць пан.

Пан. Панове і грамадства! Я запрасіў вас на вучоны дыспут, які павінен засведчыць, што і ў нашай ваколіцы багата вучоных і адукаваных людзей, не менш, чым у іншым месцы. У дыспуце згадзіўся прыняць удзел пан Самахвальскі, выдатны вучоны, бакалаўр нашай семінары. (Ваходзіць шкаляр.) З другога боку згадзіўся прыняць удзел у дыспуце і пан... гм... (Выходзіць Несцерка, апрануты па-панску.)

Несцерка. Несцяровіч.

Пан. Так, пан Несцяровіч... таксама выдатны вучоны, які прыехаў да нас...

Несцерка (падказвае пану). З замежных краін.

Пан (паўтарае). З замежных краін. Той, хто застанеца пераможцам у дыспуце, атрымае ад мяне ўзнагароду, каб квітнелі науки ў нашым мястэчку. (Звяртаеца да абодвух.) Пане Самахвальскі, пане Несцяровіч, калі ласка:

Шкаляр (уважліва аглядзеўшы Несцерку, кланяеца стрымана). Вельмі прыемна!

Несцерка (прастадушна.) Здароў, братка!

Першы шляхцюк (падазроня). Нешта ён нашага злыдня нагадвае.

Другі шляхцюк. Можа гэта ён?

Першы шляхцюк. Зараз даведаемся. Трэба прыгледзіцца.

Шкаляр. Дазволю сабе запытацца ў пана антаганіста, адкуль пан з'явіўся?

Несцерка. З Гданську, дзе ходзяць па-панску.

Шкаляр. Дзе пан атрымаў адкуацыю? У якіх славутых акадэміях навучаўся? Можа, пан клірык? Можа, пан вучыўся ў семінары?

Несцерка. Я, браце, не кнырык, дык на што мне тая свінарыя?

Шкаляр (здзіўлены адказам). Як? Я, мусіць не дачуў?

Пан. Згодна звестак, пан Несцяровіч ёсць выдатны знаўца ў навуковых філасофскіх і багаслоўскіх.

Несцерка. Але, у гэтых самых!..

Шкаляр. Можа вучыўся пан у Сарбоне?

Несцерка. Як? У Смаргоні?

Шкаляр. Так, у Сарбоне.

Несцерка. Не, у Смаргоні сам я не быў, але сваяк мой там некалі жыў.

Шкаляр (кланяеца ізноў). Вельмі прыемна! Але я мушу папярэдзіць пана, што трymаюся найвышэйшай філософічнай формy дыспутавання. Сапраўдным вучоным не патрэбны даўгія прамовы для таго, каб зразумець адзін аднаго. Ім не патрэбны ні лічбы, ні слова. Я дыспутую на жэстах.

Галасы. Што? Як? Што гэта такое?

— А чорт яго ведае!

Пан. Як гэта на жэстах?

Шкаляр. Вельмі праста. Гэта найлепшы спосаб для сапраўды вучоных дыспутантатаў. Ніхто другі нас не зразумее і не зможа нам перашкодзіць.

Мацей. Бач, які хітры!

Шкаляр. На жэстах дыспутуюць зараз ўсе найвыдатнейшыя вучоныя Еўропы. Такая зараз мода ў вучоным свеце. Выказваць свае думкі звычайнym чалавечым словам можа, выбачайце, кожны дурань. Мы, вучоныя людзі, адрозніваёмся ад людзей звычайных, простых, тым, што выказваєм свае думкі не словам, а жэстам. Гэта дазваляе нам адрозніць чалавека сапраўды вучонага ад звычайнага невука. Толькі адукаваны ў вышэйшым сэнсе чалавек здольны разумець і падтрымліваць узвышаную і глыбоку філасофічную гутарку жэстаў.

Мальвіна. Чуеш? Які вучоны!

Мацей. Ліха яго ведае, аб чым ён балбоча.

Шкаляр (да Несцеркі). У пана ёсць яшчэ час падумаць.

Невялікая паўза.

Няхай пан не сароміцца... Пан не хоча адмовіцца? Пан адчувае сябе дастаткова моцным, каб дыспутаваць на жэстах? Пан не баіцца?

Несцерка. Не!

Мацей. Бач, які смелы?!

Несцерка. Калі дыспутаваць, дык дыспутаваць. Хоць рукою, хоць нагой, нам гэта ўсёроўна. Баюся толькі, каб гэта пану шкаляру не пашкодзіла.

Смех сярод прысутных на дыспуце.

Шкаляр (*крыху непакоіцца*). У такім выпадку, калі ласка! (*Пану.*) Дазвольце пачынаць?

Пан. Калі ласка!

Другі шлях цюк. Здаецца, гэта ён!

Першы шлях цюк. Апрануты занадта добра, нібы пан.

Другі шлях цюк. Можа тут якое ашуканства? Можа ўзняць голас?

Першы шлях цюк. Чакай, пане браце. Паслухаем, што далей будзе.

Шкаляр. Увага, панове! Мы з калегай антаганістам прыступаем да філасофскага дыспуту... (*да Несцеркі.*) Пан не супярэчыць?

Несцерка. Не.

Шкаляр спачатку моўчкі, дапытліва глядзіць на Несцерку, потым з важным выглядам, не спяшаючыся, працягвае да яго руку і выстаўляе палец.

Мальвіна (*з захапленнем*). От калі будзе, дык будзе!

Несцерка асцярожна адсоўваеца ад шкаляра і выстаўляе супроць яго два пальцы.

Мацей. Але-ж і гэты смелы!

Пан. Цішэй!..

Шкаляр ківе галавой у знак згоды і ўзімае руку ўверх. Несцерка ўважліва ўглядзеца ва ўзнятую руку шкаляра, потым, нібы зразумеўши, у чым справа, з раптоўнай імклівасцю рэзка апускае сваю руку ўніз. Шкаляр ізноў ківе галавой і ўрачыста, з важным выглядам выстаўляе супроць Несцеркі адкрытую далонь. Несцерка спрытна паказвае яму кулак.

Шкаляр (*кланяеца*). Дзякую, пане апанент. Гутарка міша скончана.

Галасы. — Як гэта скончана?

— Чаму скончана?

— Не, тут не іначай, ашуканства!

— Няхай на словах!

— Каб усім было зразумела!

— Я казала, — ашуканства!

Пан. Цішэй, цішэй! (*Да шкаляра.*) Калі ласка!

Шкаляр. Вынікамі дыспута я задаволен цалкам. Я павінен прызнаць, што навукі сапраўды квітнеюць у гэтай мясцовасці. Мне прыемна адзначыць, што мой паважаны калега — чалавек вельмі разумны і адукаўаны. З вялікай, сапраўды вучонай мудрасцю ён адказаў на ўсе мае запытанні. Мы зразумелі адзін аднаго адразу. Наша вучоная гутарка жэстамі была глыбока змястоўнай і карысной для душы.

Галасы. Дзе тая карысць, калі нічога не зразумела!

— Фокусынейкія!

— Я казала, — ашуканства!

Мацей. Балбоча няма ведама што!

Мальвіна. У навуцы не разбираешся, дык маўчи!

Мацей. Маўчу, маўчу!

Пан. Цішэй! (Шкаляру.) Ці нельга растлумачыць грамадству, аб чым вы дыспутавалі?

Усе. Просім!.. Просім!..

Шкаляр. Калі ласка, панове! Жаданне ваша будзе задаволена. (Да Несцеркі.) Вы дазволіце мне, калега, растлумачыць прысутным змест нашай гутаркі?

Несцерка. А чаму не? Дазваляю.

Шкаляр. Дзякую.

Несцерка (да публікі). Паслухаем, чаго ён вам напляце.

Шкаляр. Увага, панове! Я пачынаю вучонае тлумачэнне філасофскага зместу нашай гутаркі.

Мацей. Ізноў балбатаць пачне!

Шкаляр. Дыспут пачаўся з агульных дэкларацый, з высвя酌лення ўзаемных поглядаў на прынцыпы існавання свету, і мне вельмі прыемна адзначыць, што па ўсіх асноўных пытаннях у нас не было разыходжанняў. Выставіўшы палец, я выказаў гэтым думку, што мой калега антаганіст паважае вас, пане, таксама, як і я. (Кланянецца пану.)

Пан (дазволена). Так... так... вельмі цікава.

Шкаляр. Мой калега, высунуўшы ў адказ на гэта два пальцы, даў мне зразумець, што паважае і вас (кланянецца пану) і мяне. Узняўшы руку ўверх, я сцвярджаў, што бог стварыў неба над намі. Калега згадзіўся з мaim тэзісам і, апусціўшы руку ўніз, дадаў, што акрамя неба нэд намі, бог стварыў таксама і зямлю.

Мальвіна. Ах, як прыгожа... Як пекна!..

Шкаляр. Тады я паказаў пану антаганісту далонь і даў яму гэтым зразумець, што бог трymae ў сваёй магутнай руцэ ўвесь свет, а мой калега, сціснуўшы кулак, адказаў

мне, што ўвесь свет падпараткуеца пану богу і не выходзіць з яго святой волі. На гэтым наш дыспект і скончыўся.
Усе пляскаюць у далоні.

Мальвіна. Ах, як разумна! Які глыбокі сэнс! Вось дзе вучонасць, вось дзе навука!

Несцерка (усміхаецца, да публікі). Чулі?

Шкаляр. Дзякую, панове, дзякую!.. (Да Несцеркі.) Так, пане калега? Правільна я вас зразумеў?

Несцерка. Не, братка. Трасцу ты зразумеў! Хоць ты і вучоны, а нічога-ж ты не ведаеш. Усё пераблытаў. Я-ж цябе разуму вучыў гэтак: ты мне хачеў адным пальцам адно вока выкалаць, а я табе двумя пальцамі абодва; ты пагражай мяне на шыбеніцу пацягнуць, а я табе адказаў: трасца! Раней я цябе ў зямлю закапаю! Тады ты зазлаваў і намерыўся мяне па шчаце ўдарыць, але я адказаў, што раней табе ўсе зубы павыбіваю. Тады, братка, ты спалахоўся і адступіўся. Вось як было, вашыць!

Шкаляр (разгублена). Нічога не разумею.

Несцерка (пераможна). Ага, чуецце?! Сам прызнаўся. Нічога ён не разумее, а яшчэ, не раўнуючы, кнырык, у свінарні вучыўся. Мала цябе, братка, вучылі, калі ты нічога не разумееш.

Шкаляр (бездапаможна). Як гэта? Што ён гаворыць? (Пану.) Як гэта разумець?

Усе. Прадоўжыць дыспект!

— Няхай спрачаюцца далей!

— На словах!

— Каб усім было зразумела!

Пан. Цішэй, панове! Дыспект працягваецца. (Усе сціхлі.)
Калі ласка!

Шкаляр. Ці не адкажа мне пан дыспектант, дзе на яго думку знаходзіцца цэнтр зямлі?

Пан (падказвае). Сярэдзіна.

Несцерка (крыху падумаўшы). Сярэдзіна зямлі?

Шкаляр (зняважліва). Няхай будзе сярэдзіна.

Несцерка (выставіў нагу, рашуча). Вось тут! (Паказвае на сваю нагу.)

Шкаляр. Як гэта тут?

Пан (зацикаўлена). Дзе, дзе?

Несцерка. А вы і не ведалі?.. Ды вось тут, якраз над маёй левай нагой. (Шкаляру.) Хіба ты не бачыш? (Упэўнена.) Тут і знаходзіцца сярэдзіна зямлі. Самы пуп!

Пан (папраўляе). Цэнтр!

Несцерка (паўтарае). Цэнтр.

Шкаляр (разгублена). Але-ж гэта трэба даказаць!

Несцерка. Можаш сам праверыць.

Шкаляр. Але якім чынам?

Несцерка. А вельмі проста. Вымеры адлегласць ад маёй нагі да ўсіх канцоў зямлі. Калі будзе няроўна, тады не згаджайся.

Мацей (з захапленнем). Але-ж і спрытны!

Несцерка. Вось, братка, як!

Шкаляр збянятэжаны, не ведае, што сказаць.

Пан (разглядае зямлю пад ногой Несцеркі). Колькі год пражкую на свеце і не ведаў, што ў майм мястэчку знаходзіцца пуп зямлі!

Несцерка (з дакорам). Цэнтр!

Пан (паўтарае). Цэнтр.

Несцерка. А цяпер мая чарга пытацца. (Да пана.)
Гэй, паночку!

Пан не можа адвесці погляду ад ногі Несцеркі.

Несцерка (падкідае нябачны «цэнтр зямлі», нібы мяч у паветра). Фью!..

Пан (падаўся наперад, услед за рухам ногі Несцеркі).

Ах!

Несцерка. (пану). Цяпер мая чарга пытацца.

Пан. Калі ласка.

Несцерка (шкаляру). Скажы ты мне, прыкладам, што гэта такое: малы, удалы, скрэз зямлю прайшоў, чырвоную шапку знайшоў?

Шкаляр задумаўся.

Несцерка (да публікі). Бачылі? Маўчиць, як зямля!

Першы шлях цюк (упэйнена). Гэта ён!

Другі шлях цюк. Дальбог, ён! (Пасунуліся бліжэй.)

Шкаляр (з важным выглядам). Пан антаганіст меў на ўзвеze, відавочна, кардынала, бо, па-першае, для таго, каб зрабіцца қардынаلام, патрэбна мець пэўны спрыт, а па-другое, знадворнай адзнакай кардынала з'яўляецца чырвоная шапка.

Пан. Правільна!

Мальвіна. Як разумна!..

Несцерка. Што? Ха-ха!.. Нічога ты, братка, не ведаеш. Нават такой простай рэчы ўцыміць не можаш. (Да публікі.) Чулі?

Мацей (узняўся раптам з месца, прастадушна). Гэта-ж,

відаць, грыб такі, падасінавік называецца. Шапка ў яго чырвоная, а сам з-пад зямлі расце.

Мальвіна (накінулася на Мацея абурана). Во!.. Куды лезеш?.. Яшчэ мне вучоны знайшоўся!

Мацей (засароміўся). Ды гэта-ж я так, па шчырасці...

Несцерка. Правільна, грыб. Падасінавік. (Шкаляру.) А яшчэ на дыспут з вучонымі людзьмі лезеш.

Першы шляхцюк. Ён!.. Прасунься, пане браце, бліжэй! Скончыцца дыспут, тут мы яго і зловім!

Другі шляхцюк. Бліжэй, васпане, бліжэй!

Шляхцюкі прасоўваюцца бліжэй да Несцеркі. Спыніліся насупраць яго, напружана глядзяць яму ў твар.

Шкаляр (пачынае злаваць). Ваша пытанне не мела належнага навуковага аргументавання! (Да пана.) У такім выпадку я дазволю сабе звярнуцца да пана дыспутанта яшчэ з адным вучоным запытаннем.

Пан. Калі ласка!

Шкаляр (да Несцеркі). Прашу адказаць мне, сколькі зорак на небе?

Несцерка. Зорак? (Думае.)

Шкаляр. Так, так! Зорак! Але дакладна!

Несцерка. Зорак... і гэта можна! Зорак на небе ў тысячу разоў больш, як валасоў у вусах нашага пана.

Шкаляр (нервова). Але-ж гэта бяздоказнае сцвярдженне! Я патрабую доказаў!

Несцерка. Доказы вельмі простыя: падлічи валасы ў панскіх вусах ды, каб не памыліца, вырывай па валаску, калі пан дазволіць, і адкладай убок. Тады павяліч колькасць валасоў у тысячу разоў. А потым, як сцямнене, падлічи зоркі на набе. Калі будзе хоць на адну зорку больш ці менш, тады не згаджайся!

Пан (схапіўся за вусы, крыху занепакоена). Не трэба, панове, не варта! Можна без доказаў. Даволі, даволі! Апошніе пытанне мае пан... гм... Петруковіч, і тады дыспут можна лічыць скончаным.

Шляхцюкі тым часам прасунуліся яшчэ бліжэй да Несцеркі і ўважліва сочыць за кожным яго рухам.

Несцерка (з важным выглядам). А скажы ты мне, братка... (Зайважыў шляхцюкоў, убок.) і зноў яны тут! Трэба ратавацца! (Адсоўваецца назад.)

Пан (да Несцеркі). Пане... Нічыпаровіч, калі ласка! Пытанне за вами.

Несцерка. Зараз, паночку... (Адсоўваецца яшчэ далей.)

Другі шляхцю к. Цяпер?

Першы шляхцю к. Давай, пане браце! Самы час!..

Шляхцюкі кінуліся да Несцеркі. Несцерка хаваецца за пана.

Пан (здзіўлена). Куды пан спяшаецца?

Несцерка. Часу няма! Да пабачэння!... (Уцякае.)

Першы шляхцю к. Гэй, куды?! Стой!

Другі шляхцю к. Трымайце яго!

Бягуць за ім, перакуліўши пана і шкаляра, народ бяжыць за імі,
у тым ліку і Мацей.

Пан (разгублены). Панове, цішэй! Куды вы? Што вам
трэба? у чым справа? (Да шкаляра.) Што-ж гэта такое?
(Узнімаецца на ногі.)

Шкаляр. Нічога не разумею.

Пан. І я таксама.

За сцэнай чутны крыкі, мітусня. Увальваюцца шляхцюкі, моцна трываючы Несцерку. За імі натоўп.

Другі шляхцю к. Ага, гэта ён!

Першы шляхцю к. Трымайце, пане браце!

Другі шляхцю к. Нарэшце знайшлі!

Першы шляхцю к. Злавіл! Плаці за к-к-кабылу!

Другі шляхцю к. Я табе пакажу як на жонку з мосту скакаць! (Схапіў з зямлі камень, злосна.) Узяць-бы гэтым камянём ды праламіць яму галаву на месцы! (Замахнуўся.)

Першы шляхцю к. Дай мне, пане браце!

Мацей. Па закону! Няхай суд разбярэ! (Выхапіў з рук шляхцюка камень і адкінуў у бок.)

Несцерка (спрытна схапіў камень і непрыкметна схаваў за пазуху, сам сабе). Можа спатрэбіцца!

Пан (здзіўлена). Я патрабую тлумачэння!

Першы шляхцю к. Гэта злодзей!

Другі шляхцю к. Яго трэба ў турму!

Пан (няўпэўнена). Але тут, відавочна, непараразуменне.
Гэта-ж вучоны, пан... гм... Пацуковіч, які згадзіўся прыняць
удзел у дыслупце.

Першы шляхцю к. Паночку, які-ж ён вучоны? Гэта-ж
вядомы злодзей! Ён у маёй к-к-кабылы хвост адарваў!

Другі шляхцю к. Ён на маю жонку з мосту скакаў!

Пан (углідаецца ў Несцерку, пазнаў). А, вось ты хто!
Я цябе пазнаў! Я-ж казаў, што ты рымар! Ты мае грошы
забраў! У суд!

Усе. У суд! Да суддзі! У суд!

Несцерка. Трапіў у інерат—ні ўзад, ні ўперад!

Пан і шляхцюкі выходзяць, штурхаючы перад сабой Несцерку.

Мальвіна (падыходзіць да шкаляра). Віншую вас, пане шкаляр, з перамогай! Ах, гэта было так прыгожа тое, што вы казалі! Цяпер можна і вяселле пачаць. Прыходзьце хутчэй! Не прымушайце чакаць! Без вас нам так сумна!

Шкаляр. Ах, што вы, пані Мальвіна, разумнейшая ў свеце жанчына! Вы робіце мяне бязмежна шчаслівым! Я прыляту на паветраных крыллях! (Кланяецца.) Да хуткага і прыемнага спаткання!

— Выходзіць у адзін бок, Мальвіна з Насцяй і Мацеем—у другі.

Заслона.

КАРЦІНА V

Суд.

Уваходзіць пан, Несцерка і шляхцюкі. Пачынаюць гаварыць усе разам.

Пан. Ён мне сядла не аддаў!..

Першы шляхцюк. Ён у маёй к-кабылы хвост адараў!..

Пан. Ён мае гроши забраў!..

Другі шляхцюк. Ён на маю жонку з мосту скакаў!..

Суддзя. Супакойцесь, панове, супакойцесь! Не ўсе разам! Вы абвіавачаеце гэтага чалавека?

Усе. Так, пане суддзя, ён вінаваты!

Суддзя. Цішэй, панове, цішэй! (Да Несцеркі.) Чаго-ж гэта ты, чалавечка, столькі шкоды нарабіў?

Несцерка (хлопае сябе рукой па грудзях, дзе схаваны камень). Не вінаваты я, пане суддзя! (Падміргвае яму.) Судзі нас па-праўдзі: будзе мне, будзе і табе!

Суддзя. Як цябе зваць?

Несцерка. Несцерка.

Суддзя. Суд пачынаецца. Прашу па чарзе, панове. Выслушаем спачатку вас, шаноўны пане. Што вы супрощаеце яго маецে?

Пан. Ён мае гроши не аддае!

Суддзя (да Несцеркі.) Чаго-ж ты, Несцерка, пану гроши не аддаеш?

Несцерка. Калі-ж я нічога яму не вінен! Навошта мне панская гроши? У мяне сваіх даволі! Не давай яму веры, пане суддзя! Гэта-ж вядомы вар'ят! Яго німа чаго слухаць! Можа, ён яшчэ скажа, што і гэтыя боты замежнай работы (паказвае на свае ногі) таксама яго?

Пан (крычыць). Вядома, мае! Аддай мае боты, злодзей.
Суддзя. Гм.. гм.. Дзіўна!..

Несцерка (пану). Каб яны былі твае, дык былі-б на табе, а не на мне! (Да суддзі.) Можа, ён яшчэ скажа, што і гэтая футра яго?

Пан (крычыць.) Вядома, мая! Аддай маю футру, злодзей!

Несцерка. Зусім звар'яцеў! Ужо і да футры прызнаецца. (Да суддзі.) Можа ён зараз скажа, пане суддзя, што і гэтая шапка яго.

Пан (крычыць). Мая шапка! Аддай маю шапку, злодзей!

Несцерка. Сам бачыш, пане суддзя! І гроши яго, і боты яго, і адзенне яго, і шапка яго! Дзе-ж тут праўда, пане суддзя? (Хлопае рукой па каменю, схаванаму за пазухай.) Будзе мне, будзе і табе!

Суддзя (пану). Не можа быць, каб усё на ім было ваша.

Пан (шалёна). Усё маё!.. І гроши мае, і боты мае, і футра мая, і шапка мая!.. Усё маё!.. Аддавай, злодзей! (Кінуўся да Несцеркі.)

Суддзя (пану). Прашу пакінуць зал! Суд лічыць вашу скаргу беспадстаўнай. Калі-б усе гэтыя рэчы былі-б вашы, яны былі-б на вас, а не на ім. Гэта ясна ўсім!

Пан (разгублена). Бацька сына выбіў пасам, а сын бацьку (да Несцеркі з дакорам) у лоб абцасам!..

Несцерка (бездапаможна і нібы спачуваючы, разводзіць рукамі). Бэнц!..

Пан выходзіць.

Суддзя. Наступны! (Падыходзіць першы шляхцюк.)
У чым заключаецца ваша скарга?

Першы шляхцюк. Пане суддзя, ён адарваў хвост у майк-к-к...

Суддзя (нецярпліва). Каровы?

Першы шляхцюк. К-к-к...

Суддзя. Казы?..

Несцерка (падказвае). Кабылы!

Першы шляхцюк. Во!.. Дык няхай мне цяпер і плоціць за к-к-к...

Суддзя (нецярпліва). Кабылу!

Першы шляхцюк. Во!.. Бо куды гэта варта, без хваста—к-к-к...

Усе (разам). Кабыла!

Першы шляхцюк. Во!..

Суддзя (да Несцеркі). Гэта праўда?

Несцерка. Праўда, пане суддзя. Каб ён так да сваёй хаты не дайшоў, як гэта праўда. Але ён не сказаў, што я выратаваў яго к-к-к... (пераймае шляхцюка.)

Першы шляхцюк (нецярпліва). Кабылу!

Несцерка. Во!..

Суддзя. Як гэта было?

Несцерка. Іду гэта я па дарозе і раптам бачу—кабыла ў балоце топіца, а гаспадар, гэта значыцца, ён (паказвае на шляхцюка), на дапамогу кліча. Ну, я, зразумела, адразу падбег, ухапіўся за хвост ды цягну, і гаспадар таксама цягне...

Суддзя. І гаспадар таксама цягнё?.. Так, далей, далей...

Несцерка. Выцягнулі мы кабылу, ды хвост у яе на туую бяду адарваўся. Тут гаспадар, гэта значыцца, ён, скапу мяне за каўнер ды гроши за кабылу патрабуе... Судзі мяне, пане суддзя, па-праўдзе. (Паказвае на грудзі.) Будзе мне, будзе і табе!

Суддзя (да першага шляхцюка). Гэта праўда?

Першы шляхцюк. Праўда, паночку. Загадай, каб ён мне заплатіў за маю к-к-кабылу, бо куды гэта варта,— к-к-кабыла без хваста?

Суддзя (урачыста). Дык вось што, гаспадар! Паколькі ён адарваў хвост у тваёй кабылы, аддай ты свою бясхвостую кабылу гэтаму чалавеку (паказвае на Несцерку), і няхай ён трymае гэтu кабылу ў сябе і ездзіць на ёй і корміць яе да той пары, пакуль у кабылы не адрасце новы хвост. Тады ён верне табе кабылу разам з хвастом.

Першы шляхцюк (задумаўся). Э, не, паночку! Калі так, маю справу на бок! Няхай мая к-кабыла, хоць бясхвостая, але ў мяне застанецца!

Суддзя. Прашу пакінуць зал! Справа вырашана. (Першы шляхцюк хоча выйсці). Чакайце! З вас налічваецца судовых выдаткаў трох рублі пятнаццаць капеек! (Першы шляхцюк плаціць неахвотна і выходзіць.) Наступны! (Да суддзі падыходзіць другі шляхцюк.) У чым ваша справа?

Другі шляхцюк. Мыла мая жонка, пане суддзя, бялізну ў рэчцы, пад мостам, аж гэты злодзей скончыў з моста ўніз, на маю жонку, ды пачягнуў яе з сабой разам у ваду.

Суддзя. Жонка жывала, здарова?

Другі шляхцюк. Жывала, пане суддзя... Але, можа, мая жонка цяжарная? Можа ён мне дзяцёнка сапсуў! Можа

праз яго ды будзе у мяне сынок кульгавы, ці, не дай бог,
гарбаты?..

Судзя (да Несцеркі). Гэта праўда?

Несцерка. Праўда, паночку. Каб ён так сённешняга
дня не перажыў, як гэта праўда.

Судзя. Як гэта здарылася?

Несцерка. Дык вось, калі ўцякаў я, значыцца, ад гас-
падара той кабылы, дык прыбег на мост, а гаспадар за мной.
Тут я з моста ўніз і скокнуў, аж на туу бяду пад мостам
кабета бялізну мыла, дык мы з ёю, значыцца, разам у ваду
і паліцелі. Судзі мяне, пане суддзя, па-праўдзе. (Паказвае
на грудзі.) Будзе мне будзе і табе!

Судзя. Так! Усё ясна! (Да шляхцюка.) Аддай ты сваю
кабету гэтаму чалавеку і няхай яна жыве ў яго, пакуль не
народзіць дзяцёнка, а калі гэтае дзіцё будзе пакалечана,
хай твая жонка застаецца ў гэтага чалавека да той пары,
пакуль не народзіць здоровага дзіцяці. Тады ён верне табе
і жонку і дзяцёнка. А за тое, што ён на тваю жонку з мосту
скакаў, павінна яго жонка пад мостам стаць, а ты на яе
можаш з мосту скакаць.

Несцерка. Калі ў мяне жонкі няма..

Судзя (узышае голас). Усёроўна! Павінен паставіць!

Несцерка (паціскае плячыма). Ажанюся — пастаўлю...

Другі шляхцюк (задумаўся). Не, пане суддзя! Лепш
маю справу на бок! Няхай мая жонка пры мне застаецца
ды з мосту скакаць нешта ахвоты няма.

Судзя. Справа вырашана! Прашу пакінуць зал!
(Шляхцюк хоча выйсці.)

Несцерка (напамінае). А судовыя выдаткі?..

Судзя (схамянуўся, да шляхцюка). Чакайце! З вас
належыць...

Несцерка (перапыняе). Шэсць рублёў трывцаць ка-
неек!..

Судзя (з важным выглядам згаджаецца, ківае гала-
вой.) Так! Шэсць рублёў трывцаць капеек!

Другі шляхцюк плоціць неахвотна і выходзіць.

Несцерка. Дзякую табе, правільны суддзя, што судзіў
ты мяне па-праўдзе! (Кланянецца, хоча ісці.)

Судзя. Чакай, добры чалавек! А што ты мне хацеў
заплаціць за справядлівы суд? Мабыць, добры кавалак
золата падрыхтаваў?.. Яно ў цябе тут? (Паказвае Несцерку
на грудзі.)

Несцерка. Дзе ты бачыў, пане суддзя, якое там золата! То звычайны камень! (Выцягвае з-за пазухі камень.) Глядзі, які важкі!

Суддзя (здзіўлена). Але навошта мне той камень?

Несцерка. Я-ж цябе, пане суддзя, папярэдзіў: судзі мяне па-праўдзе,—будзе мне, будзе і табе! Калі-б ты мяне засудзіў, я-б табе гэтым каменем галаву разбіў! Во як!.. Бомуе ўсёроўна адзін адказ! А ты, відаць, зразумеў, пане суддзя, і судзіў мяне па-праўдзе, як умеў. Хто пытае, той не блукае! Бачу я, правільны ты суддзя! (Пакланіўся і вышаў.)

Суддзя (разгублена). Ах, які злодзей! (Схапіўся за галаву.) Хто-б мог падумаць! Добра яшчэ, што не засудзіў, а то, барані божа, без галавы мог застацца!.. Вялікай я пазбег бяды,— падумайце, суддзя без галавы!

Заслона

ДЗЕЯ ТРЭЦЯЯ

КАРЦІНА VI

«Не хачу!.. Не жадаю!..»

Несцерка выходзіць з суда.

Несцерка. Нарэшце пазбыўся я і пана і шляхцюкоў! Цяпер трэба хутчэй Юрася знайсці. (Хоча бегчы.)

Выскакваюць шляхцюкі.

Другі шляхцюк. Ага, папаўся! Даволі ты з нас смяяўся!

Першы шляхцюк. Ты нас пазбыўся, але мы цябе не пазбыліся!

Другі шляхцюк. Гэта табе не суд!

Першы шляхцюк. Мы з табою тут па-свойску, без суда разлічымся!

Схапіў Несцерку і сунул ў адзін мяшок. Зверху мяшок завязалі вяроўкай.

Першы шляхцюк. Цяпер ён ад нас не ўцячэ.

Другі шляхцюк. А што мы з ім рабіць будзем?

Першы шляхцюк. Давай, пане браце, дацягнем яго да рэчкі, ды з моста ў ваду! Няхай там рыбак пакорміць!

Другі шляхцюк. Ха-ха! Гэта-ж ты, васпане, лоўка прыдумаў! Даволі ён з нас кпіў ды смяяўся, цяпер мы з яго пасмялемся ды пацешымся.

Першы шляхцюк (кпліва). Несцерка, можа таёс

горача? Можа ты хочаш купацца? Пацярпі трохі, братка!
Зараз мы цябе — боўць у ваду! — і паплывеш як тая рыбка!

Другі шляхцюк. Адразу на дно, на пясочак!

Першы шляхцюк. Несцерка, хочаш у рэчку?

Несцерка (крычыць з мяшком). Не хачу! Не жадаю!..

Першы шляхцюк. Хочаш, не хочаш, а ў рэчку паскочаш! Давай, пане браце, пацягнем! (Узяліся за мяшок, цягнуць.)

Другі шляхцюк. Але-ж і цяжкі падла!

Першы шляхцюк. Стой, пане браце, мы-ж яго не пачаставалі на развітанне!

Другі шляхцюк. Дык давай, пачастуем!

Першы шляхцюк. А чым мы яго частаваць будзем?

Другі шляхцюк. Хадзем, васпане.. за лазой ды пачастуем яго за мілую душу!

Першы шляхцюк. А яго тут пакінем?

Другі шляхцюк. Няхай пачакае. З мяшка ўсёроўна не ўцячэ!

Першы шляхцюк. Не ўцячэ, пане браце, хадзем за лазой! (Выходзяць.)

Прыбрани шкаляр ідзе на вяселле.

Шкаляр (самаздаволена). Сёння я, нарэшце, дасягну сваёй мэты. Сёння яна будзе маёй. Адразу пасля вяселля, як толькі разыйдуцца гості, я падыйду да яе, пакладу рукі ей на плечы і скажу: «любая, хочаш быць маёй жонкай?» А яна адкажа...

Несцерка (з мяшком). Не хачу!.. Не жадаю!..

Шкаляр (уздрыгануўся, спыніўся). Што гэта?.. (Прыслухоўваецца.) Мне гэта, напэўна, здалося!.. (Ідзе далей.) Так, яна адкажа..

Несцерка (з мяшком). Не хачу!.. Не жадаю!..

Шкаляр (спыніўся, спалохана). Здаецца, сапраўды, нехта крычыць...

Несцерка (з мяшком). Не хачу!.. Не жадаю!..

Шкаляр. Голос ідзе з мяшка. Эрго,— нехта сядзіць у мяшку. Словы чалавечыя. Эрго,— там сядзіць чалавек. (Падыходзіць да мяшка.)

Несцерка (з мяшком). Не хачу!.. Не жадаю!..

Шкаляр (схіляецца над мяшком). Чаго вы не хочаце?
Чаго не жадаец?

Несцерка (з мяшком). Не жадаю быць каралём!

Шкаляр (здзіўлены). Каралём?! Але якім чынам трапілі вы ў мех?

Несцерка. Вось што, добры чалавек, выпусці ты мяне з мяшкага, дык я табе аб усім расскажу.

Шкаляр. Калі ласка! Гэта-ж вельмі цікава! (Развязвае мяшок.)

Несцерка (вылазіць з мяшкага). Дзякую! Маё шанаванне!

Шкаляр (здзіўлена). Як?.. Што я бачу?.. Пане антаганіст? Гэта вы?

Несцерка. Вядома я, братка! Мяне хочуць за караля абраць, а я не жадаю, бо не вельмі вучоны. Баюся, што не ўпраўлюся. Кароль, браце, павінен усе навукі ведаць. А яны і слухаць не хочуць: кароль ды гдзе! Схапілі мяне гвалтам ды ў мех пасадзілі, каб у сталіцу везці. Там за караля выбіраць будуць.

Шкаляр (здзіўлена). Як?.. Што я бачу?.. Пане антаганіст?

Несцерка. Да паслы.

Шкаляр. Але дзе яны?

Несцерка. Па фурманку пайшлі. Зараз тут будуць.

Шкаляр. І вы не хочаце? Вы адмаўляецца быць каралём? О, як хацелася-б мне быць на вашым месцы! Божа мой! Я ні за што не адмовіўся-б! Наадварот! Я-б адразу сказаў: «Вязіце, каралём рабіце! Згодзен!»

Несцерка. Згодзен? Вось і добра. Садзіся хутчэй на маё месца—яны не заўважаць,—і будзь сабе каралём на здароўе.

Шкаляр. Божа літасцівы! Няўжо гэта праўда? Няўжо я магу стаць каралём?

Несцерка. Хочаш быць каралём, дык не марудзь! (Аглядзеца.) Яны зараз вернуцца. Лезь хутчэй у мех ды сядзі там ціха! (Штурхает шкаляра ў мех.)

Шкаляр. О, з прыемнасцю! (Лезе ў мех.)

Несцерка (дапамагае). Хутчэй, братка, хутчэй!

Шкаляр (вылазіць напалову з меха). Але, пане антаганіст, у мяне-ж—нявеста! Як быць з вяселлем?

Несцерка (аглядаеца, нецярпліва). З вяселлем?.. Глупства!.. Іншым разам як-небудзь!

Шкаляр (нерашуча). Але-ж мяне, напэўна, чакаюць?..

Несцерка. Гэта я магу ўладзіць. (Абыякава.) А нарэшце, як хочаш... Мне ўсёроўна. (Робіць выгляд, быццам хоча ісці.) Глядзі толькі, каб пасля не пашкадаваў. Такі выпадак...

Шкаляр. Пане дыспутант, куды-ж вы? Адну хвілінку! (Задумаўся, рашуча). Э, хай будзе, што будзе! Каралеўская

карона, нарэшце, даражай за дзеўку, нават самую прыгожую.

Несцерка. Правільна! Лезь у мех.

Шкаляр. Так!.. (Піша пісьмо, дае Несцерку). Пане дыспутант, прашу вас, перадайце, калі ласка, гэты ліст пані Мальвіне, маці маёй няўести.

Несцерка (бярэ пісьмо). Гэта можна.

Шкаляр, Цяпер я гатоў! (Знікае ў мяшку).

Несцерка (завязвае мяшок). Чаго-б яны ні рабілі — маўчи, каб яны па голасу не пазналі, што караля падмянілі. (Завязаў.) Щаслівай дарогі! (Пабег.)

Прыходзяць шляхцюкі.

Першы шляхцюк. Ну, браце, трымайся!

Другі шляхцюк. Пачастуем цябе па-каралеўску.

Шкаляр (з мяшком). Нібы ў сне!.. Ажыццяўляюцца чароўныя мары!.. (Шляхцюкі б'юць лазой шкаляра ў мяшку.) Ой-ой, ой!.. Ай-ай-ай!.. Не гэтага я чакаў!..

Першы шляхцюк (смиецца). Не гэтага?.. Пачакай, браце, ты яшчэ і не тое адчуеш!

Другі шляхцюк. У яго ад страху нават голас змяніўся.

Першы шляхцюк. Досыць, пачаставалі! Хадзем, браце, у ваду!

Цягнуць мяшок са шкаляром.

Другі шляхцюк. Пасля пачастунку ён, сапраўды, як быццам лягчэйшы стаў.

Уваходзіць Юрась.

Юрась. Усё ціха; дыспут скончыўся, а Несцеркі няма. Дзе-ж гэта ён?

Першы шляхцюк. Канцы табе, Несцерка!

Другі шляхцюк. Не выплывш!

Шкаляр (з мяшком). Ратуйце!..

Юрась (у распачы). Гэта-ж яны Несцерку тапіць збіраюцца! Хутчэй на дапамогу!

Кідаецца на шляхцюкоў. Спалоханыя шляхцюкі ўцякаюць.

Шкаляр (у мяшку, стогне). Ох, ох!..

Юрась. Зараз, Несцерка, зараз! Пацярпі трошкі, зараз развязжу. (Развязвае мяшок.)

З мяшка выскаквае спалоханы шкаляр.

Юрась (здзіўлен бязмежна). Як?.. Дык гэта шкаляр! (Адступае ад мяшка.)

{Шкаляр моўчкі ўцякае з нязвыклай для яго шпаркасцю.} Стой!.. Куды-ж ты?.. Пачакай!.. (Шкаляр не слухае.) Уцёк. (Стаіць разгублена і не ведае, што рабіць.) Што-ж гэта я нарабіў?.. Шкаляра з бяды вызваліў сабе на гора!

З'яўляецца, запыхаўшыся. Несцерка.

Несцерка. Юрась! Дзе ты быў? Я-ж цябе ўсюды шукаю. Хутчэй на вяселле! Цяпер самы час!

Юрась (нерашуча) Паслухай, Несцерка.

Несцерка (перапыняе). Часу няма. (Глядзіць на збян-тэжанага Юрася.) Ды чаго ты такі разгублены? Я для яго стараюся: ад суддзі вызваліўся, шкаляра пазбыўся, усё наладзіў, а ён сабе недзе бавіцца. (Схапіў Юрася за руку.) Хадзем, Юрась, хутчэй!

Юрась (упіраецца). Пачакай, Несцерка! Я павінен табе сказаць, што... (Імкнецца расказаць яму пра шкаляра, але Несцерка не слухае.)

Несцерка (перапыняе, нецярпіва). Пайшлі, потым!.. Нявеста чакае!..

Юрась. Але шкаляр...

Несцерка. Які там шкаляр? Няма шкаляра! Зразумеў? Цяпер наша ўзяла! Цяпер ты адзіны жаніх!.. Хутчэй на вяселле! (Не слухаючи Юрася, цягне яго за руку і шпарка выходзіць разам з ім.)

Заслона

КАРЦІНА VII

Вяселле.

Насця адна. Спявае журботную песню.

Насця (спявае). Туман, туман на даліне,
Шырокі ліст на каліне.

Шырэй таго, шырэй таго на дубочку,
Кліча галуб галубочку, галубочку.

Хоць не сваю, не сваю ды чужую:
— Пастой, радасць мая, пацалую!

— На што тое мне цалаванне,
Бо на сэрцы туга, смуткаванне.

Разлучылі, разлучылі нас з табою
Ды як рыбку з вадою, з вадою.
Гараць агні, гараць агні за ракою,—
Я й не бачу, я й не бачу за бядою.
Гараць агні, гараць агні за лясамі,—
Я й не бачу, я й не бачу за слязамі.

Ой, гора маё!.. што рабіць? Вось ужо хутка вяселле пачнецца, а ратунку няма і не будзе... Змрок, непраглядны змрок навакол... Любы мой, Юраська, дзе ты? Няўжо ты не бачыш, няўжо ты не чуеш, як аддаюць тваю Насцю за чужога, за нялюбага, аддаюць назаўсёды?.. (*Схіліла галаву на руки, плача.*)

Уваходзіць Мальвіна.

Мальвіна. Час табе, дачушка прыбірацца... Што гэта?
Ты ўсё яшчэ, дурненъкая, не адумалася? Слёзкі праліваеш?..
Хаця, так і павінна быць. Якая гэта нявеста ды не плача?
Гэтак лепей, прыгажэй,— такі ўжо звычай. Я-ж таксама пла-
кала... Усе мае падружкі ў людзі вышлі: адна за войтам,
другая—за эканомам, трэцяя—за пісарам, за вучоным ча-
лавекам! А я што? Гаршкамі гандлюю!

Насця маўчыць.

Глядзі, падружкі твае ідуць. Зараз цябе да шлюбу
прибіраць пачнуць.

Уваходзіць дзяўчата, падружкі Насці. Вітаюцца з ёю, абнімаюць
і цалуюць яе. Дзяўчата прынеслі кветкі, істужкі, пашеркі
для ўпрыгожвання нявесты.

Дзяўчата. Дзень добры, цётка Мальвіна!

Мальвіна. Добры дзень, любыя! Заходзьце, калі
ласка! Дзякую вам даражэнъкія, што прышлі! (*Да Насці.*)
Ну, дачушка, трэба да шлюбу збірацца, хутка жаніх прыдзе.

Уваходзіць Мацей. Моўчкі ставіць пасярод сцэны дзяяжу. Выходзіць.

Мальвіна. Хадзем, дочухна!

Насця (*схапіла маці за руку, упала на калені*). Матуля,
апошні раз прашу цябе, пашкадуй ты мяне, родная, не губі
сваё дзіцятка, не аддавай за нялюбага!..

Мальвіна (*адмахнулася*). Цішэй, дурненъкая, супа-
койся!..

Насця (*сплявае*). Падыйду я да цябе, матуля, блізенька,
Схілю перад табою галоўку нізенька.

Коскамі зямліцу пакрыю,
Слёзкамі ножанъкі абмью.

Ці-ж я табе кашулькі не прала?

Ці-ж я табе пасцелькі не слала?

Прала кашульку на моры,
Слала пасцельку ў каморы...

Мальвіна. Даволі, годзе ўжо! Супакойся, дочухна...
Аб тваім шчасці клапачуся.

Уваходзіць Мацей, кладзе на века дзяжы кажух,
поўсюду ўверх і падушку.

Насця (кідаецца да яго). Татулечка ты мой роднен'кі!
Пашкадуй хоцы ты мяне, бацюхна! Ты-ж мяне шкадаваў, калі
я табе служкай была. Татачка мой, цяпер-же я госцейка твая!
Не аддавай мяне за нялюбага, не губі свайго дзіцятка!
Ратуй мяне, бацюхна!

Мацей (разгублена, гладзіць яе па галаве). А што я
магу, дочухна? Сама ведаеш. Прасі ў маткі, мо' яна пашкадуе.

Мальвіна. Што?! Чаго ты пляцеш, стары?

Мацей (да Насці). Сама бачыш... Дагаварыліся мы аб
шлюбе, цяпер няма як адмовіцца... Позна, дочухна! (Бездапа-
можна разводзіць рукамі.)

Насця (заламіўши рукі, плача).

Ой, прапіў ты сваё дзіця
Ды на новым ганачку
За гарэлкі чараку
Ды за мёду шкляначку!..
Добра-ж было табе
Дачку прапіваць!
А каго-ж ты будзеш
Цяпер пасылаць
У крыніцу
Па вадзіцу,
У цёмны бор па бруsnіцу?

Мацей (цалуе дачку, з жalem). Даруй, дочухна... Даруй,
любая!

Мальвіна (нездаволена). Годзе ўжо!.. Досыць!..
Стары, як малы, быццам і не бацька! (Бярэ дачку за руку і
тры разы абводзіць яе вакол дзяжы.)

Дзяўчата (спываюць у гэты час).

Ляцелі гусынькі
Цераз сад.
— Час табе, Насцен'ка,
На пасад!
— А што вам, гусынькі,

Да таго?
Ёсць у мяне бацюхна
Для таго?
Ён мне радачку
Параадзіць,
Ён мне дзежачку
Паставіць,
Пярайдзе сцежачку,
Я й пайду,
Паставіць дзежачку,
Я й сяду!..

Насця моўчкі кланяеща на ўсе бакі.

Мальвіна. Ну, Насця, у добры час ды на шчаслівым
месцы на пасад табе сесці.

Дзяўчата (садзяць Насцю на дзяжу, спываючы).

За новай святліцай
Стаіць вярба з расіцай.
Каму тую вярбу
ламаць?
Каму тую расу
збіраць?
Хлопчу вярбу
ламаць,
Дзеўцы расу
збіраць,
Расой умываціся,
Да шлюбу прыбіраціся...

(Дзяўчата расчосваюць Насці валасы і заплятаюць іх у касу.
Кладуць ёй на галаву вянок з кветак, упрыгожваюць яе
істужкамі і пацеркамі.

Дзяўчата (спываюць).
Ды цераз мой двор,
Ды цераз мой сад
Цяцера ляцела.
Ой, не даў мне бог,
Не судзіў мнё бог
За каго хацела, —
З кім стаяла,
Размаўляла,
Падарункі брала.
З каго кпліла
Ды смяялася, —
Сама таму дасталася.

Збірающа госці.

Насця (кланяеща падружкам, аbnімае іх і плача).

Дзякую вам, любыя!

Вы гладка часалі,

Прыгожа прыбраў!

Дзяўчата садзяцца навокал Насці. Насця сядзіць,
затуліўши твар рукамі.

Дзяўчата (чакаючи жаніха, спяваюць).

Стаяць садочкі

У тры радочкі:

У першым садочку —

Зязюля кукуе.

У другім садочку —

Салавей шчабечা.

У трэцім садочку —

Насценка плача.

Зязюля кукуе —

Дзеткі гадуе,

Салавей шчабечা,

Гняздзечка ўочы,

Насценка плача,

Замуж ідучы.

Усе чакаюць жаніха, ніхто не прыходзіць. Сярод гасцей
адчуваецца нецярплювасць і нездавальненне.

Мальвіна (пачынае непакоіцца.) Дзе-ж гэта ён ба-
віцца?

Мацей. Ды ўжо час...

Мальвіна. Вядома час!. Што-ж гэта будзе?

Мацей. Не ведаю...

Дзяўчата (спяваюць).

Сакоча курачка,

сакоча...

З бору ляцеці

не хоча:

— Ой, і добра-ж было мне

ды ў бару,

Салодкія ягадкі

сабяру,

А як паляту

я ў поле

Не будзе ягад

на доле.

Плача Насценька,
плача,
З дому ехаць
не хоча:
— Выйду на вуліцу,—
гуляю,
У хатку увайду,
не дбаю,
А як павязуць
у чужыну,
Цяжка там будзе,—
загіну!
На вуліцу выйду,—
саромлюся,
У хату ўвайсці,
баюся!

Мальвіна. Госці-ж чакаюць... Можа, пайсці на двор,
паглядзець.

Мацей. Як хочаш...

Мальвіна (абурана). От, чалавек!.. «Як хочаш!..»
Вядома, як захачу, так і зраблю! А сам ты што, хворы?..
Ідзі ды паглядзі, ці не едзе жаніх?

Мацей. Гэта можна.

Здалёк загучэла музыка. Сярод гасцей ажыўлenne.
Дзяяўчыты ўскочылі.

Усе. Малады!.. Малады прыехаў!..

Мальвіна. (узрадавана). Нарэшце!..

Музыка змоўкла. Уваходзіць Несцерка. Усе здзіўлены.

Несцерка (клáйлецца). Добры дзень!

Мацей. Дзень добры! Апраўдалі на судзе?

Несцерка. Дзіва што!..

Мацей. Заходзьце, калі ласка!

Несцерка. Як маецесь?

Мацей. От, жывем патроху. Дачку замуж аддаем.

Несцерка. А ведаеце, чаго я да вас прышоў?

Мацей. Ды, мабыць, на вяселлі пагуляць.

Мальвіна. Можа, бачылі маладога?

Несцерка. Якога гэта маладога? Ці не шкаляра,
часам?

Мальвіна. Але, але яго! Можа бачылі?

Несцерка. Бачыў нядаўна.

Мальвіна. Дзе-ж ён бавіцца? Калі-ж ён прыдзе?
Нявеста чакае, госці чакаюць...

Несцерка. Можаце не чакаць.

Мальвіна (устрывожана). Як гэта не чакаць? Што вы
жакаце? Дзе-ж ён?

Несцерка. Не прыдзе ён зусім.

Мальвіна. Як гэта не прыдзе?

Несцерка. Адмовіўся шкаляр ад вашае дачкі.

Мальвіна. Як гэта адмовіўся?

Несцерка. А вельмі проста: адбыў у сталіцу, а вам
гэты ліст пакінуў. (Дае Мальвіне пісьмо.)

Мальвіна. А божа-ж мой! А што-ж гэта робіцца?..
пачытайце хто-небудзь. (Дае пісьмо аднаму з гасцей.)

Госць (чытае). «Шаноўная і вельмі паважаная пані
Мальвіна. Відаць, няма божае ласкі на тое, каб я ажаніўся
з вашай дачкой, прыгожай паненкай Настай. Мяне чакае
больш высокое прызначэнне. Складаныя і загадкавыя абста-
віны, аб якіх я пакуль што не маю права пісаць, перашка-
джаюць мне з'явіца на вяселле і прымушаюць мяне адмо-
віца ад шлюбу. Я іду насустрэч майяй бліскучай і нечаканай
будучыні. Аддаючыся хвалям лёсу, я плыву ў нязвезданыя далі. Бакалаўр Самахвальскі».

Мальвіна. Ах, валацуга!.. Ах, шыбенік!.. А такі быў
вучоны ды шляхетны жаніх!..

Несцерка (падміргвае Насці). Тваё, дзеўка, шчасце!
Насця (узрадавана). Няўжо гэта праўда?

Несцерка. Каб ён так да сталіцы не даплыў, як гэта
праўда.

Мальвіна (з жalem). Дзе-ж ён падзеўся?

Несцерка (зняважліва махнуў рукой). Паплыў...
Плыве па хвалях лёсү... Такой бяды!

Мальвіна. Як гэта «такой бяды»?.. Вяселле наладжана,
госці ў зборы, нявеста на дзяжы сядзела, а жаніх знік,
нібы не было ніколі?.. А сорам які! А ганьба! Авой, авой!..

Несцерка. Гэта яшчэ не бяды, цётка. Я такую бяду
рукамі развяду. Дзякаваць будзеш.

Мальвіна (зірнула на яго). Як гэта?

Несцерка. Ёсць у мяне для Насці жаніх! Куды там
шкаляру! Малады, прыгожы, вучоны ды багаты!

Мальвіна (з надзеяй). Сваточак, дзе-ж ён?

Сярод гасцей ажыўленне.

Несцерка. Ды вось тут, недалёка, адказу чакае.
Згодзен ён Насцю хоць зараз узяць ды вяселле гуляць.

Мальвіна (узрадавана). Трэба-ж яго сюды пакліаць.
Насця (устае). А ў мяне не запыталіся? Я не хачу!
Гэта відаць, шчасце маё, што адмовіўся шкаляр ад вяселля.
Цяпер я гэта шчасце з сваіх рук не выпушчу! Толькі за
Юрася пайду я! На гэты раз вы мяне не прымусіце!

Мальвіна (кінулася да Насці). Дачушка мая, роднень-
кая! Што ты гаворыш! Апамятайся! Гэта-ж і ёсьць тваё
шчасце. Такі зручны выпадак... Інакш на ўсё жыццё сораму
не абярэшся!

Насця. Не хачу!

Несцерка. Э, глупства! Ды яна, як толькі гляне на яго,
дых а сразу і згодзіцца... Самі ўбачыце! (Выбягае.)

Уваходзіць Несцерка, за ім Юрась, акружаны музыкантамі.

Несцерка. Вось ён, жаніх,— малады, прыгожы, ву-
чоны ды багаты. Прымайце, добрыя людзі, у хату!

Мы з дарогі збліся,

Коні прытаміліся.

Ці не пусціце вы нас,

Гаспадар, у добры час?

Мацей. Калі вы, госці, згодны, ды калі дачка не супроць-
дых і я пярэчыць не буду.

Юрась падыходзіць да Насці. Насця не хоча глядзець.

Юрась (крануў яе за руку, ціха). Насцечка!

Насця (зірнула на яго і зазяяла. Увесе сум як рукой
зняло). Мама, я згодна.

Несцерка. А што я казаў?

Мальвіна (узрадавана). Насцечка, дачушка мая!
Нарэшце паслухалася. Вось і добра. Зажывеш у шчасці ды
багацці.

Юрась сеў каля Насці, хаваючы ад усіх твар.

Несцерка (ускочыў на лаўку). Сем год мадзеў,

На вяселле хацеў.

Тры гады бадзяўся,

Увайсці не рашаўся.

Бабы лён трапалі,

Кастрыкай у рот папалі.

Памаўчу, пакуль не прамачу.

Яму падаюць кубак маду. Несцерка п'е.

Дзяўчата (спяваюць). Прышоў на вяселле наш сваток.

Павязаўшы крыжкам ручнічок.

Нам казалі: сват наш вельмі хорош,

А ў свата доўгі буслаў нос.

А ў свата лыса галава,
Ды казліна рыжа барада,
Плавае па хаце, як тараан,
Лышае вачыма, як баран.
Барадою сватка патрасе,
Маладзіцам чарку паднясе.
Калі, сват, гарэлкі не дасі,
Караваю трасцу ты з'яслі.

Несцерка перадае прысутным бачонак віна.

Несцерка. Дазвольце, бацька і маці,

Музыкам зайграці,

Вяселле пачаці.

Мальвіна і Мацей (разам). У добры час.

Музыканты іграюць.

Дзяўчата (спляваюць).

Схілілася ёлачка
Да дуба;
Час табе, Насценька,
Да шлоба.
Развіваецца, распускаеца
У гародзе зелле;
Пачынаеца, разгараеца
Насціна вяSELLE.

Несцерка робіць знак рукой. Музыка і песні спіхаюць.

Несцерка. Дом гасцінны, пір гарой,

Музыкі цешаць гасцей ігрой.

Панове музыкі, прашу не іграць.

Будзем мы Насцю благаслаўляць.

Дай, божа, у добры час пачаць,

А ў злы памаўчаць.

Родныя бацька і маці

Станьце на пастаці,

Дайце раду свайму дзіцяці,

Ды шлюб прыняці,

Век векаваці.

Гора не знаці,

Дабро нажываці

У добрым здэрой,

Вяёльым жыцці,

Сабе на радасць,

Людзям на ўzechу.

Дзяўчата (спляваюць). Карыся, дзяўчына, карыся,

Старому, малому кланіся.

Старому, малому да ножак,
Бацьку і маці да слёзак.

Насця і Юрась становяца на калені, схіліўши галовы.

Мацей (благаслаўляе Насцю і Юрася хлебам і соллю).

Дару вас хлебам і соллю,

Шчасцем і доляй,

І добрым здароўем

На ўесь дойгі век.

Усе прысутныя. У добры час! У добрую гадзіну! На
доўгі век! На Насціна шчасце!

Насцю і Юрася абводзяць тро разы па ўсёй сцэне, абыспаючы
іх жытам. Уесь гэты час Мальвіна дарэмна спрабуе
глянцу Юрасю ў твар. Несцерка, Мацей і музыканты
ўсялякім чынам ёй у гэтым перашкаджаюць.

Несцерка. Дом гасцінны,

Пір вясёлы.

Я ў гэтым доме,

Як лебедзь на Доне:

Лебедзь акунечца,

Прэч паляціца,

А я тут застануся,

Гасцей весяліць.

(Робіц знак музыкантам. Зайграла музыка.)

Дзяўчата (спяваюць). Сіні Дунай

Па пляску цячэ;

Юрась нявесту

За ручку вядзе.

А Юраська наш

Прыгажэй усіх,

Ды галоўку схіліў

Ен ніжэй за ўсіх.

Юрась узніяў галаву, усміхнуўся.

Мальвіна (зірнула, нарэшце, Юрасю ў твар). Авохці
мне.. Ды гэта-ж Юрка, парабчанё!

Пачаліся танцы.

Мальвіна (разгублена мітусіцца сярод гасцей). А як
же гэта так атрымалася. (Накінулася на мужа.) Гэта ўсё ты
вінават. Аддаў дачку першаму сустрэчнаму, нават і не спы-
таўшыся.

Мацей. Як гэта, не спытаўшыся? Я дык яго адразу
спазнаў, толькі табе не казаў, каб ты не перашкодзіла.
Будзе ў нашай дачкі муж добры, працавіты.

Мальвіна. Каб ты так сонейка бачыў, як гэта праўда.
(Падыходзіць да Несцеркі.) Ашкуаў ты нас, сваток. Гэта-ж
Юрка. Які-ж ён вучоны. Дзе ў яго тая вучонасць.

Несцерка. Як гэта ашкуаў? Усё, што я казаў,—шчы-
рая праўда! Тоё, што ён прыгожы ды малады, ты сама добра
бачыш. Акрамя таго, ён на ўсе рукі майстар, усякім рамёс-
твам навучаны. Значыць, мы яго можам лічыць у сваёй
справе вучоным. Ці праўду я кажу?

Мацей. Праўду.

Мальвіна. Цьфу! Каб ты прапаў і ён туды-ж! (Да
Несцеркі.) Няхай будзе так! Але-ж які ён багаты? Дзе ў яго
тое багацце?!

Несцерка. У руках ягоных багацце, бо ў яго руки
залатыя. Усё, што ён робіць, робіць ён добра. Ды і сэрца ў
яго, як кажа Насця, залатое, а каму-ж гэта і ведаць, як не
ей? Вось так яно і выходзіць: малады, прыгожы, вучоны ды
багаты. А больш я нічога і не казаў. Праўда, людцы?

Насця (смеецца). Праўда, Несцерка, праўда.

Мацей. Хто дбае, той мае! (Насці і Юрасю.) Жывіще,
дзеткі, шчасліва!

Мальвіна (уздыхнула, махнуўши рукой). Хай будзе
па-вашаму! (Выцірае вочы). Хіба я свайму дзіцяці вораг?

Юрась. Даруй, маці! Буду я табе добрым сынам.

Музыка. Танцы. Урываецца шкаляр.

Шкаляр. Выбачайце, я, здаецца, спазніўся. Вы мяне,
пэўна, чакалі?

Несцерка. Адкуль ён узяўся? (Шкаляру.) Пан ды-
спутант, напэўна, з'явіўся, каб павіншаваць маладых? (Па-
казвае на Юрася і Насцю.)

Шкаляр (убачыў Юрася і Насцю, няўпэўнена). Тут,
відавочна, прыкрае непаразуменне...

Мальвіна (грозна наступае на яго з пакамечаным
пісьмом у руках). Непаразуменне?.. А гэта што?..

Шкаляр. Ах, выбачайце, пісьмо...

Мальвіна. Так! Пісьмо!..

Шкаляр. З пісьмом майм, бачыце, адбылася прыкрая
памылка. Ах, пані Мальвіна, разумнейшая ў свеце жанчына!..

Мальвіна. Ведаць нічога не хачу. Гэта-ж такая крыўда,
такі сорам!

Шкаляр. Мяне ашкуалі, мяне хацелі кінуць у ваду!..

Несцерка (перапыняе). Як гэта ашкуалі? Хто цябе
хацеў кінуць у ваду? Ты-ж збіраўся ў сталіцу ехаць!

Шкаляр. Гэта ён міне ашкуаў! (Паказвае на Несцерку.)
Гэта яны знарок усё падстроілі, каб я не мог трапіць сюды!
Прайдзізветы! Ашуканцы!

Юрась. Але-ж я вас выратаваў! Хіба вы забыліся?

Шкаляр (не слухае). Я вас прымушу! Я буду скардзіцца!..

Мацей. Позна, браце, шлюб адбыўся.

Мальвіна. Прымусіць? Скардзіцца?.. Гэта мяне прымусіць? На мяне скардзіцца?.. А не дачакаеш ты з родам твайм! Ганіце яго преч!..

Шкаляр (разгублена). Мне вельмі непрыемна, але дазвольце...

Мацей (падыходзіць да яго, лагодна). Ідзі, ідзі сабе, братка, і без цябе абыйдземся.

Дзяўчата з смехам і жартамі праганяюць шкаляра. Музыка, танцы.
Несцерка выходзіць на сярэдзіну сцэны.

Несцерка. Не заўсёды з вамі тут

Жартаваць, смяяцца.

Трэба зараз мне, сябры,

З вамі развітца.

Мо' абраziю я каго,

Дык перапрашаю.

Крыўды сам ні на каго

Я, сябры, не маю.

Дык бывайце ўсе здаровы

І не забывайце:

Я вам прыяцель, мяне

Часта ўспамінайце.

Мяне ўспамінайце

Вы гэтак часамі:

— «Быў Несцерка нейкі,

Што бавіўся з намі».

Ад шчырага сэрца

Вам долі жадаю,

Ніхто з вас ніколі

Хай гора не знае.

Бывайце здаровы

І ў шчасці жывіце,

Прыду калі ў госці,

Дык з чаркай прыміце.

Кланяецца ўсім прысутным. Усе кланяюцца яму. Потым ізноў закружицца ў танцы. Несцерка выходзіць на авансцену. Заслона павольна апускаецца. Несцерка адзін застаецца перад заслонай.

Несцерка (перед заслонай, да публікі). А вы ўсё яшчэ
сядзіцё з таго часу? і не надакучыла?.. Глядзі ты, — кірмаш
скончыўся, вяселле адгулялі, а яны ўсё сядзяць ды сядзяць.
Відаць, трывалыя... Ну, вы сабе як хочаце, а я пайду, адкуль
прышоў. Бывайце здаровы! (Кланяецца, выходзіць за кулісы.)

Канец

Рэдактар М. Клімковіч.
Карэктар В. Макоўская.
Тэхрэдактар Я. Карпіновіч.

АТ 29226 Падпісана да друку 10/X—45 г. Тыраж 5.000 экз.
Фармат паперы 60×84/16. Аб'ём 3,6 вуч.-аўт. арк. Друк. арк. 4. З. 1289.
Друкарня, імені Сталіна, Мінск, вул. Пушкіна 55

5

+

ЦАНА 4 р. 25 к.



1964 г.

Библиотека
ГУМ

НА БЕЛОРУССКОМ ЯЗЫКЕ

Виталий Вольский

НЕСТЕРКА

Государственное Издательство БССР

Минск 1946 г.